

رمضان مبارك

شهر الفرار

بِسْمِ اللّٰهِ الرَّحْمٰنِ الرَّحِيْمِ

شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِلْنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ  
صَدَقَ اللّٰهُ الرَّحْمٰنُ

تحفة

رمضان المبارك

محمد نجيب سنبعل قاسمي

بِسْمِ اللّٰهِ الرَّحْمٰنِ الرَّحِيْمِ

فَمَنْ شَهَدَ مِنْكُمُ الشَّهْرَ فَلْيَصُمِّمْهُ  
(سورۃ البقرۃ ۱۸۵)

تم میں سے جو شخص اس ماہ (رمضان) کو پالے تو خود را س کے روزے رکھے۔

## تحفہ

# رمضان المبارک

محمد نجیب سنبھلی قاسمی

Mohammad Najeeb Qasmi

[www.najeebqasmi.com](http://www.najeebqasmi.com)

Publisher ناشر

فریڈم فاٹر مولانا اسماعیل سنبھلی ویلفیئر سوسائٹی، دیپا سرائے، سنبھل، مراد آباد، یونی

# Tohfa-e-Ramazan Ul-Mubarak

By Mohammad Najeeb Sambhal Qasmi

نام کتاب: تحقیق رمضان المبارک

مصنف: محمد نجیب سنبھلی قاسمی

پہلا ایڈیشن (تعداد اشاعت ۱۱۰۰): مئی ۲۰۱۳ء

[www.najeebqasmi.com](http://www.najeebqasmi.com)

[info@najeebqasmi.com](mailto:info@najeebqasmi.com)

[mnajeebqasmi@gmail.com](mailto:mnajeebqasmi@gmail.com)

محترم جناب سید اکرم حجی الدین صاحب کے تعاون سے کتاب کا پہلا ایڈیشن  
مفہت تقسیم کرنے کیلئے شائع کیا جا رہا ہے۔ اللہ تعالیٰ ان کے اس کارخیر و قبول  
فرما کر ان کی خوش دامن مرحومہ اپیس خاتون کیلئے صدقۃ جاریہ بنائے، آمین۔

**ناشر**

فریڈم فائلر مولا نا اسما عیل سنبھلی ویلفیر سوسائٹی، دیپا سرائے سنبھل، مراد آباد، یوپی

Freedom Fighter Molana Ismail Sambhal Welfare Society, Deepa Sarai, Sambhal, Moradabad, U.P.

Pin Code: 244302

**کتاب مفت ملنے کا پتہ**

ڈاکٹر محمد مجیب، دیپا سرائے سنبھل، مراد آباد، یوپی، 244302

## فهرست

صفہ	عنوان	#
۵	پیش لفظ: محمد نجیب سنجھی قاسمی	۱
۷	تقریب: حضرت مولانا مفتی ابوالقاسم نعمنی صاحب۔ مہتمم دارالعلوم دیوبند	۲
۹	روزہ کیا ہے؟ اور اس کی فضیلیں	۳
۱۰	مسنون وقلی روزے	۴
۱۱	مکروہ وحرام روزے	۵
۱۲	رمضان کیا ہے؟	۶
۱۳	رمضان کی اہمیت اور فضیلت	۷
۱۴	رمضان المبارک کا قرآن کریم سے خاص تعلق	۸
۱۵	سحری کی فضیلت	۹
۱۶	اظار اور روزہ اظار کرنے کا ثواب	۱۰
۱۷	روزہ سے متعلق چند ضروری مسائل	۱۱
۱۸	روزہ سے متعلق خواتین کے خصوصی مسائل	۱۲
۱۹	روزہ سے متعلق میاں بیوی کے خصوصی مسائل	۱۳
۲۰	کن چیزوں سے روزہ ٹوٹ جاتا ہے	۱۴
۲۱	کن چیزوں سے روزہ نہیں ٹوٹتا	۱۵
۲۲	ماہ رمضان میں اعمال صالحہ کا خاص اہتمام	۱۶
۲۳	ماہ رمضان، قرآن کریم کی روشنی میں	۱۷
۲۴	مریض اور مسافر کا روزہ	۱۸
۲۵	روزہ کی قضا، روزہ کا کفارہ اور فدیہ	۱۹
۲۶	رمضان کا اہتمام نہ کرنے والوں کے لئے	۲۰

۲۸	نمازِ تراویح
۳۰	نمازِ تراویح کی فضیلت
۳۱	نمازِ تراویح کی تعداد و رکعت
۳۳	نمازِ تراویح حضور اکرم ﷺ کے زمانے میں
۳۴	نمازِ تراویح خلفاء راشدین کے زمانے میں
۳۷	نمازِ تراویح سے متعلق صحابہ و تابعین کا عمل
۳۸	نمازِ تراویح سے متعلق اکابرین امت کے اقوال
۴۲	حضرت عائشہ رضی اللہ عنہا کی حدیث کا صحیح مفہوم
۴۸	حرمین (مسجد حرام اور مسجد نبوی) میں ۲۰ رکعات تراویح
۴۹	شب قدر کی فضیلت
۵۲	اعکاف کے فضائل، مسائل اور احکام
۵۳	صدقہ فطر کے فضائل، مسائل اور احکام
۶۰	مسئلہ رویت ہلال (چاند کا مسئلہ)
۶۲	عید الفطر کے فضائل، مسائل اور احکام
۶۵	رمضان المبارک کے بعد
۶۸	ماہ شوال کے چھ روزوں کے فضائل و مسائل
۷۰	زکاۃ کے مسائل
۷۱	زکاۃ کس پر فرض ہے؟
۷۲	مستحقین زکاۃ لیعنی زکاۃ کسی کو ادا کریں؟
۷۳	زکاۃ کی ادائیگی نہ کرنے والوں کے لئے سخت عیدیں
۷۵	سو نیا چاندی کے زیورات پر زکاۃ
۸۰	دعاؤ آداب دعا

الْحَمْدُ لِلّٰهِ رَبِّ الْعَالَمِينَ، وَالصَّلٰوةُ عَلٰى النَّبِيِّ الْكَرِيمِ وَعَلٰى آلِهٖ وَاصْحَابِهِ أَجْمَعِينَ.

## پیش لفظ

ماہ رمضان اسلامی کیلئے کانوں مہینہ ہے، اس ماہ کے روزے رکھنا ہر مسلمان، بالغ، عاقل، صحت مند، مقیم، مرد و عورت پر فرض ہے، جس کی ادائیگی کے ذریعہ خواہشات کو قابو میں رکھنے کا ملکہ پیدا ہوتا ہے اور وہی تقویٰ کی بنیاد ہے۔ اسی ماہ مبارک میں قیامت تک آنے والے تمام انسانوں کی رہنمائی کے لئے اللہ تعالیٰ کی کتاب قرآن کریم سماں دنیا پر نازل ہوئی، جس سے استفادہ کی بنیادی شرط بھی تقویٰ ہے۔

اس ماہ میں ایک رات ہے جس میں عبادت کرنا ہزار مہینوں کی عبادت سے زیادہ افضل ہے۔ یہ ماہ مبارک اللہ کی رحمت، مغفرت اور جہنم سے چھٹکارے کا مہینہ ہے۔ اس ماہ مبارک میں سرکش شیاطین قید کرنے جاتے ہیں۔ جہنم کے دروازے بند کر کے جنت کے دروازوں کو کھول دیا جاتا ہے، ہر نیکی کا اجر و ثواب بڑھادیا جاتا ہے۔ غرضیکہ یہ مہینہ اللہ کی عبادت، اطاعت اور لوگوں کے ساتھ ہمدردی اور غمگساری کا مہینہ ہے۔

الحمد لله، ۱۴۰۰ اسال سے امت مسلمہ دنیا کے کونے کونے میں اس ماہ مبارک کی قدر کرتی چلی آ رہی ہے، مگر چند سالوں سے اس ماہ مبارک کے اہتمام میں کمی واقع ہوتی جا رہی ہے، حتیٰ کہ روزہ نہ رکھنے والوں کی تعداد میں ہر سال برا بر اضافہ ہو رہا ہے، بلکہ بڑے شہروں میں تو بعض مسلمان بھی رمضان المبارک میں کھلم کھلا کھاتے پیتے نظر آتے ہیں۔ ہمارے بچپن میں بلوغ سے قبل ہی بچوں سے کثرت سے روزے رکھوائے جاتے تھے تاکہ بالغ ہونے کے بعد ایک روزہ بھی فوت نہ ہو۔ لیکن آج عصری تعلیم کو اس قدر فوقیت و اہمیت دی جا رہی ہے کہ لڑکوں اور لڑکیوں کو بالغ ہونے کے باوجود اس لئے روزہ نہیں رکھوایا جاتا کیونکہ ان کو اسکول جانا ہے، ہوم ورک کرنا ہے، پرو جیکٹ تیار کرنا ہے،

امتحانات کی تیاری کرنی ہے وغیرہ وغیرہ یعنی دنیاوی زندگی کی تعلیم کے لئے ہر طرح کی جان و مال اور وقت کی قربانی دینا آسان ہے، لیکن اللہ تعالیٰ کے حکم پر عمل کرنے میں دشواری محسوس ہوتی ہے۔ غور فرمائیں کہ روزہ کیسا عظیم الشان عمل ہے کہ اللہ تعالیٰ نے ہر عمل کا دنیا میں ہی اجر بتادیا ہے کہ سُلْطَنَةِ الْعَوْنَى ملے گا مگر روزہ کے متعلق ارشاد فرمایا کہ میں خود ہی اس کا بدلہ دوں گا یا فرمایا کہ میں خود ہی روزہ کا بدلہ ہوں۔ اللہ تعالیٰ ہم سب کو ہدایت عطا فرمائے اور ماہِ رمضان کی قدر کی توفیق عطا فرمائے۔ آمین۔

روزہ، رمضان، تراویح، شب قدر، صدقۃ الفطر، عید الفطر، شوال کے چھ روزے اور اوزکاۃ سے متعلق قرآن و حدیث کی روشنی میں جو میرے مضامین مختلف اخبار، رسائل اور اثرنیٹ پر شائع ہو چکے ہیں، ان کو ضروری حذف و اضافہ کے بعد جمع کر کے ترتیب دی، مزید چند ضروری موضوعات کو شامل کر کے "تحفۃ رمضان المبارک" کے نام سے کتاب کی شکل دے کر اللہ تعالیٰ کی توفیق اور ایک اہل خیر کے تعاون سے مفت تقسیم کرنے کے لئے شائع کرنے کی بہت کر رہا ہوں۔ اللہ تعالیٰ قبولیت سے نوازے۔

اختلافی مسائل (مثلاً تعداد رکعات تراویح) میں حسب معمول، مشہور فقیہ و محدث حضرت امام ابوحنیفہؓ کی رائے کو قرآن و حدیث کی روشنی میں ترجیح دی گئی ہے۔

اللہ تعالیٰ کی بارگاہ میں دعا گو ہوں کہ اس خدمت کو قبول فرمایا کروں جہاں کی کامیابی و کامرانی عطا فرمائے اور اس کتاب کو استفادہ عامہ کے لئے قبول فرمائے۔

آخر میں ان تمام احباب کے لئے اللہ جل شانہ سے دعا کرتا ہوں جنہوں نے کتاب کی تصحیح سے لے کر کتاب کی طباعت تک کے کسی بھی مرحلہ میں تعاون فرمایا کہ اللہ تعالیٰ ان کو دونوں جہاں کی کامیابی و کامرانی سے سرفراز فرمائے، آمین، ثم آمین۔

**محمد نجیب قاسمی سنجھی، ریاض**



Ref. No.....

Date:.....

بِسْمِ اللَّهِ الرَّحْمَنِ الرَّحِيمِ

لهم جناب سورا محمد بنیت بھی سعین نکلی کا تعلف۔ تخفیہ رعایاں المبادر۔  
اُن اُشیں مدن پرست سعائین دیکھ۔ جس سے روزگارہ برنا ہے کہ دم عزراہ است ہر  
مشین رسائی بسی رعایاں دیکھ کس سعین نکنے تک دم اُن بیکروز دوڑ کے  
عبدانفع، صدر تک فطر دوڑ کو رواہ کے بارے پیر عین فردوں نتفہ دت درج کے  
گئے بس۔ خاص طور م تردد کی بسی رکھاتے سے منفق مسدد عزراہ است کے  
تحت نہ کے کم تو گرسا جائزہ پیدا ہے۔

رسیہ ۲ تک اعلفت کر دیکھ کا دشمن کا خفرع یہ نہ۔ مل تقویل دیں لفیپر  
و لفیپر ریس مذیت سوتیول رہاتے۔ مدد مزید مذیات دی جو منی بخٹے۔

بیویت (کامن)

نے دروس میں دیکھا

۶۳۷

## تقریظ

باسم سبحانہ تعالیٰ

نحمد اللہ العلی العظیم ، و نصلی و نسلّم علی رسولہ النبی الامین ،  
سیدنا محمد و آلہ و صحابہ اجمعین

محترم جناب مولا نا محمد نجیب صاحب سنبھلی قاسمی کی تصنیف "تحفۃ رمضان المبارک" کا ٹائٹل اور فہرست مضمایں دیکھا۔ جس سے اندازہ ہوتا ہے کہ ۲۱ عنوانات پر مشتمل اس کتاب میں رمضان المبارک سے متعلق فضائل و مسائل نیز روزہ، عید الفطر، صدقۃ الفطر اور زکاۃ کے بارے میں بھی ضروری تفصیلات درج کی گئیں ہیں۔ خاص طور پر تراویح کی بیس رکعات سے متعلق متعدد عنوانات کے تحت مسئلہ کے سبھی گوشوں کا جائزہ لیا گیا ہے۔

امید ہے کہ مصنف کی دیگر کاؤشوں کی طرح یہ کتاب بھی مقبول اور مفید ہوگی۔ اللہ تعالیٰ اس خدمت کو قبول فرمائے اور مزید خدمات کی توفیق بخشد۔

ابوالقاسم نعماں

مہتمم دارالعلوم دیوبند

۱۴۳۸ھ - ۶

## روزہ کیا ہے؟

روزہ کو عربی میں صوم کہتے ہیں، اس کے لفظی معنی کسی چیز سے رُک جانا اور اُس کو ترک کر دینا ہے۔ شرعی اصطلاح میں صوم (روزہ) سے مراد یہ ہے کہ آدمی اللہ تعالیٰ کی عبادت کی نیت سے طلوع فجر سے غروب آفتاب تک کھانے پینے اور جنسی ضرورت پوری کرنے سے زکار ہے۔

نیت اصل میں دل کے ارادہ کا نام ہے، زبان سے نیت کرنا ضروری نہیں ہے، البتہ کر لیں تو بہتر ہے۔ رمضان کے شروع ہونے سے چند روز قبل رمضان کی تیاریاں کرنا ہی پورے مہینے کی نیت کے لئے کافی ہے، اگرچہ ہر روزہ کی مستقل نیت کرنا بہتر ہے۔

### **روزہ کی قسمیں۔**

روزہ کی مندرجہ ذیل قسمیں ہیں:

**۱۔ فرض معین:** سال بھر میں ایک ماہ یعنی رمضان المبارک کے روزے ہر بالغ مرد و عورت پر فرض معین ہیں۔ اس کا انکار کرنے والا کافر ہے اور بغیر عذر کے ترک کرنے والا فاسق اور سخت گناہ گار ہے۔

**۲۔ فرض غیر معین:** اگر رمضان المبارک کے روزے کسی عذر یا محض غفلت سے رہ جائیں تو ان کی قضا کرنا بھی فرض ہے۔ قضا کے یہ روزے فرض غیر معین ہیں یعنی جب موقع ہو مسلسل یا ناممکن کر کر لیں لیکن بہتر یہی ہے کہ جلد از جلد رکھ لیں۔

**۳۔ واجب معین:** کسی خاص دن یا خاص تاریخوں کے روزے رکھنے کی نذر یعنی منت ماننے سے اُس دن یا ان تاریخوں کے روزے واجب معین ہو جاتے ہیں کہ ان کا اُسی دن یا انہی تاریخوں میں رکھنا واجب ہے۔

**۴۔ واجب غیر معین:** کفارہ کے روزے اور غیر معین نذر کے روزے واجب غیر معین ہیں مثلاً کسی شخص نے کہا کہ میرا فلاں کام ہو گیا تو میں تین روزے رکھوں گا تو اس کام

کے ہونے پر اسے ۳ روزے رکھنے ہوں گے لیکن وہ یہ تین روزے کبھی بھی رکھ سکتا ہے۔

**۵۔ مسنون و نقلی روزے:** جن دنوں کے روزے رسول اللہ ﷺ نے رکھے ہیں یا

جن کے روزے رکھنے کی ترغیب دی ہے انہیں مسنون یا نقلی روزے کہا جاتا ہے اور ان

کے رکھنے کا بڑا اجر و ثواب ہے۔

## **مسنون و نقلی روزے**

**☆ ماه محرم اور عاشورہ کے روزے:**

حضور اکرم ﷺ نے ارشاد فرمایا: ماه رمضان کے بعد افضل ترین روزے اللہ کے

مہینے ماه محرم الحرام کے روزے ہیں۔ (مسلم)

حضور اکرم ﷺ نے ارشاد فرمایا: مجھے اللہ تعالیٰ کی رحمت سے امید ہے کہ جو شخص

عاشورہ کے دن روزہ رکھے گا تو یہ اس کے لئے پچھلے ایک سال کے گناہ کا کفارہ

ہو جائے گا۔ (مسلم) --- حضور اکرم ﷺ کی خواہش کو سامنے رکھ کر صحابہ کرام

نے عاشورہ کے روزہ میں اس بات کا اہتمام کیا کہ ۹ یا ۱۱ محرم کا ایک روزہ ملا کر رکھا

جائے تاکہ یہودیوں کے ساتھ مشابہت ختم ہو جائے۔

**☆ یوم عرفہ یعنی ذی الحجہ کی نویں تاریخ کا روزہ:** نبی اکرم ﷺ کا ارشاد ہے: عرفہ کا

روزہ ایک سال پہلے اور ایک سال بعد کے گناہوں کو مٹا دیتا ہے۔ (بخاری و مسلم)

**☆ ماہ شوال کے جھر روزے:** رسول اللہ ﷺ نے فرمایا: جس نے رمضان کے

روزے رکھے، پھر اُس کے بعد چھ دن شوال کے روزے رکھے تو وہ ایسا ہے گویا اُس

نے سال بھر روزے رکھے۔ (مسلم)

**☆ ماہ شعبان کے روزے:** نبی اکرم ﷺ شعبان کے مہینے میں کثرت سے روزے

رکھتے تھے۔ (بخاری) آپ ﷺ کا تقریباً شعبان کا پورا ماہ روزہ میں گزرتا تھا۔

**☆ ۱۵ اویں شعبان کے روزہ** کے متعلق علماء کرام کے اقوال مختلف ہیں کہ اس دن روزہ رکھنے کی کوئی خاص فضیلت ہے یا نہیں۔

**☆ پیر اور جمعرات کے دن کا روزہ:** رسول اللہ ﷺ خود بھی پیر اور جمعرات کا روزہ رکھتے تھے اور صحابہ کرامؓ کو بھی اس کی ترغیب دیتے تھے۔ حضور اکرم ﷺ کا ارشاد ہے کہ پیر اور جمعرات کو اعمال دربارِ الحجی میں پیش کئے جاتے ہیں اور میں یہ چاہتا ہوں کہ جب میرے اعمال اللہ کے سامنے پیش ہوں تو میں روزہ سے رہوں۔ (تندی)

**☆ امام بیضی یعنی جاندی کی ۱۲، ۱۳ اور ۱۵ تاریخ کے روزے:** رسول اللہ ﷺ ان روزوں کی بڑی تاکید فرماتے تھے۔ نیز حضور اکرم ﷺ کا ارشاد گرامی ہے کہ یہ تین روزے اجر و ثواب کے لحاظ سے پورے سال کے روزے رکھنے کے برابر ہیں۔ (مسلم)

**☆ صوم داؤ دی:** صوم داؤ دی یعنی ایک دن روزہ اور ایک دن افطار نفل روزوں میں افضل روزہ ہے۔ (مسلم)

**مکروہ روزہ:** مندرجہ ذیل روزے مکروہ ہیں:

۱۔ صرف جمعہ یا ہفتہ کے دن روزہ رکھنا۔

(البتہ اپر ذکر کئے گئے مسنون روزے ان دنوں میں رکھے جاسکتے ہیں)۔

۲۔ عورت کا شوہر کی اجازت کے بغیر نفلی روزے رکھنا۔

۳۔ شعبان کے آخری چند ایام میں روزے رکھنا۔

**حرام روزہ:** سال بھر میں مندرجہ ذیل پانچ ایام میں روزے رکھنا حرام ہیں:

۱۔ عید الفطر کے دن۔

۲۔ عید الاضحیٰ کے دن۔

۳۔ ایام تشریق (۱۱، ۱۲، ۱۳ اذی الحج) کے تین دن۔

## رمضان کا ہے؟

رمضان کا مہینہ، قمری مہینوں میں نواں مہینہ ہے۔ اس کی وجہ تسمیہ یہ ہے کہ رمضان رمض سے مشتق ہے اور رمض کے لغوی معنی جلادینے کے ہیں۔ چونکہ اس مہینہ میں اللہ تعالیٰ مسلمانوں کو گناہوں سے پاک و صاف کر دیتا ہے اس لئے اس کا نام رمضان ہوا۔

**رمضان اور روزہ :** اللہ تبارک و تعالیٰ نے اپنے کلام پاک میں ارشاد فرمایا ہے:

**﴿يَا أَيُّهَا الَّذِينَ آمَنُوا كُتِبَ عَلَيْكُمُ الصَّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ﴾** اے ایمان والو! تم پر روزے فرض کئے گئے ہیں جس طرح تم سے پہلے لوگوں پر فرض کئے گئے تھے تاکہ تم (روزہ کی بدولت رفتہ رفتہ) متqi بن جاؤ۔ (سورۃ البقرۃ ۱۸۳) اس آیت میں اللہ تعالیٰ نے روزہ کی فرضیت کا حکم مسلمانوں کو ایک مثال سے دیا ہے کہ روزہ کی فرضیت صرف تمہارے ساتھ خاص نہیں بلکہ پھیلی امتوں پر بھی فرض کیا گیا تھا، اس سے روزہ کی خاص اہمیت معلوم ہوتی ہے۔

**لَعَلَّكُمْ تَتَّقُونَ** میں اشارہ ہے کہ تقویٰ کی قوت حاصل کرنے میں روزہ کا بڑا اثر ہے کیونکہ روزہ سے اپنی خواہشات کو قابو میں رکھنے کا ملکہ پیدا ہوتا ہے اور وہی تقویٰ کی بنیاد ہے۔ رسول اللہ ﷺ نے ارشاد فرمایا کہ اللہ تعالیٰ فرماتا ہے: انسان کے ہر (نیک) عمل کا بدلہ دس گناہ سے لے کر ۵۰۰ گناہ تک دیا جاتا ہے لیکن روزہ کا بدلہ میں خود ہی عطا کروں گا کیونکہ وہ میرے لئے ہے۔ دوسری روایت کے مطابق میں خود ہی روزہ کا بدلہ انسان کھانے پینے اور جنسی شہوت سے صرف میری وجہ سے رکتا ہے۔ روزہ دار کو دو خوشیاں ملتی ہیں، ایک (وقت) اظہار کے وقت اور دوسری (دائی) اللہ سے ملاقات کے وقت۔ (بخاری و مسلم) غرضیکہ اس حدیث قدسی سے معلوم ہوا کہ اللہ تعالیٰ روزہ کا بدلہ خود ہی عطا فرمائے گا اور اتنا بدلہ دے گا کہ اس کو شمار بھی نہیں کیا جا سکتا۔

## رمضان کی اہمیت و فضائل

☆ حضرت ابو ہریرہ رضی اللہ عنہ سے روایت ہے کہ حضور اکرم ﷺ نے فرمایا کہ رمضان المبارک کے متعلق میری امت کو خاص طور پر پانچ چیزیں دی گئی ہیں جو پہلی امتوں کو نہیں دی گئیں: (۱) روزہ دار کے منہ کی بو (جو بھوک کی وجہ سے پیدا ہو جاتی ہے) اللہ تعالیٰ کو مشک سے زیادہ پسند ہے۔ (۲) ان کے لئے دریا کی مچھلیاں تک دعائے مغفرت کرتی ہیں اور افطار کے وقت تک کرتی رہتی ہیں۔ (۳) جنت ہر روز ان کے لئے سجائی جاتی ہے۔ (۴) اس ماہ مبارک میں سرکش شیاطین قید کردئے جاتے ہیں۔ (۵) رمضان کی آخری رات میں روزہ داروں کی مغفرت کردی جاتی ہے۔ صحابہ کرام نے عرض کیا کہ کیا یہ شبِ مغفرت شبِ قدر ہی تو نہیں ہے؟ آپ ﷺ نے فرمایا نہیں بلکہ دستور یہ ہے کہ مزدور کا کام ختم ہوتے ہی اسے مزدوری دے دی جاتی ہے۔ (منhadh، بزار، تبیقی، ابن حبان)

☆ حضرت ابو سعید خدری رضی اللہ عنہ سے روایت ہے کہ حضور اکرم ﷺ نے ارشاد فرمایا کہ رمضان کے ہر شب و روز میں جہنم کے قیدی چھوڑے جاتے ہیں اور ہر مسلمان کی ہر شب و روز میں ایک دعا ضرور قبول ہوتی ہے۔ (بزار، التغیب والترہیب)

☆ حضرت ابو ہریرہ رضی اللہ عنہ سے روایت ہے کہ حضور اکرم ﷺ نے ارشاد فرمایا کہ تین آدمیوں کی دعا رنہیں ہوتی، ایک روزہ دار کی افطار کے وقت، دوسرے عادل بادشاہ کی اور تیسرا مظلوم کی۔ (منhadh، ترمذی، صحیح ابن حبان)

☆ حضرت کعبؓ فرماتے ہیں کہ ایک مرتبہ حضور اکرم ﷺ نے ارشاد فرمایا کہ منبر کے قریب ہو جاؤ، ہم لوگ قریب ہو گئے۔ جب نبی ﷺ نے منبر کے پہلے درجہ پر قدم مبارک رکھا تو فرمایا آمین۔ جب دوسرے درجہ پر قدم مبارک رکھا تو فرمایا آمین۔ جب

تیرے درجہ پر قدم مبارک رکھا تو فرمایا آمین۔ جب آپ ﷺ خطبہ سے فارغ ہو کر  
نیچے اترے تو ہم نے عرض کیا کہ ہم نے آج آپ سے منبر پر چڑھتے ہوئے ایسی بات  
سنی جو پہلے کبھی نہیں سنی تھی۔ آپ ﷺ نے ارشاد فرمایا: اس وقت جریئل علیہ السلام  
میرے سامنے آئے تھے۔ جب پہلے درجہ پر میں نے قدم رکھا تو انہوں نے کہا ہلاک ہو  
وہ شخص جس نے رمضان کا مبارک مہینہ پایا پھر بھی اس کی مغفرت نہ ہو سکی، میں نے کہا  
آمین۔ پھر جب دوسرے درجہ پر چڑھا تو انہوں نے کہا ہلاک ہو وہ شخص جس کے  
سامنے آپ ﷺ کا ذکر مبارک ہوا وہ درود نہ بھیجے، میں نے کہا آمین۔ جب میں  
تیرے درجہ پر چڑھا تو انہوں نے کہا ہلاک ہو وہ شخص جس کے سامنے اس کے والدین  
یا ان میں سے کوئی ایک بڑھا پے کو پہوچے اور وہ اسکو جنت میں داخل نہ کر سکیں، میں  
نے کہا آمین۔ (بخاری، صحیح ابن حبان، مسند حکم، ترمذی، بیہقی)

## رمضان المبارک کا قرآن کریم سے خاص تعلق

قرآن کریم کو رمضان المبارک سے خاص تعلق اور گہری خصوصیت حاصل ہے۔ چنانچہ  
رمضان المبارک میں اس کا نازل ہونا، حضور اکرم ﷺ کا رمضان المبارک میں  
تلاوتِ قرآن کا شغل نسبتاً زیادہ رکھنا، حضرت جریئل علیہ السلام کا رمضان المبارک میں  
نبی اکرم ﷺ کو قرآن کریم کا دور کرنا، تراویح میں ختمِ قرآن کا مسnoon ہونا، صحابہ  
کرام اور بزرگان دین کا رمضان میں تلاوت کا خاص اهتمام کرنا، یہ سب امور اس  
خصوصیت کو ظاہر کرتے ہیں۔ لہذا اس ماہ میں کثرت سے تلاوتِ قرآن میں مشغول  
رہنا چاہئے۔ تلاوتِ قرآن پاک کے ساتھ قرآن کریم کو علماء کرام کی صحبت میں رہ کر  
سمیع کر پڑھنے کی کوشش کرنی چاہئے خواہ روزانہ ایک ہی آیت کیوں نہ ہوتا کہ اللہ تعالیٰ  
کے احکام سے واقفیت کے بعد اس پر عمل کرنا اور اس کو دوسروں تک پہنچانا ہمارے

لئے آسان ہو جائے۔ قرآن کریم کا امتیازی وصف یہ ہے کہ وہ انسانوں کی ہدایت کا ذریعہ ہے لیکن اللہ تعالیٰ ہی کے بیان کے مطابق قرآن کریم سے ہر شخص کو ہدایت نہیں ملتی بلکہ سورۃ البقرۃ میں (ذلِکَ الْكِتَابُ لَا رَبِّ لَهُ فِيهِ، هُدًى لِلّٰمُتَّقِينَ) اللہ تعالیٰ نے بیان فرمادیا کہ یہ کتاب ہدایت کا ذریعہ ہے متقویوں (اللہ سے ڈرنے والوں) کے لئے، یعنی قرآن کریم سے استفادہ کی بنیادی شرط تقویٰ ہے۔ دوسری طرف اللہ تعالیٰ نے قرآن کریم میں روزوں کی فرضیت کا مقصد بتاتے ہوئے فرمایا: **كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ** تم پر روزے فرض کر دئے گئے جس طرح تم سے پہلے لوگوں پر فرض کئے گئے تھے تاکہ تم متqi بن جاؤ۔

## سحری کی فضیلت

☆ حضور اکرم ﷺ نے ارشاد فرمایا: خود اللہ تعالیٰ اور اس کے فرشتے سحری کھانے والوں پر رحمت نازل فرماتے ہیں۔ (طبرانی، صحیح ابن حبان) متعدد احادیث میں رات کے آخری وقت میں سحری کھانے کی فضیلت وارد ہوئی ہے۔ ایک دو لمحے کھانے سے بھی سحری کی فضیلت حاصل ہو جائے گی۔ **﴿وَضَاحَت﴾**: آخری وقت میں سحری کھانا باعث برکت ہے لیکن جیسا کہ سورۃ البقرۃ میں ذکر کیا گیا کہ روزہ میں کھانے پینے اور مباشرت کی جومانعت ہے یہ اللہ کی حدود ہیں اور ان کے قریب بھی مت جاؤ کیونکہ قریب جانے سے حدشمنی کا احتمال پیدا ہو جاتا ہے، اسی لئے روزہ کی حالت میں کلی کرنے میں مبالغہ کرنا مکروہ ہے جس سے پانی اندر جانے کا خطرہ پیدا ہو جاتا ہے، نیز بیوی سے بوس و کنار مکروہ ہے کیونکہ اس سے ارزال کا احتمال کا احتمال پیدا ہو جاتا ہے، اسی طرح سحری کھانے میں بھی احتیاط سے کام لیں کہ سحری آخری وقت میں ضرور کھائیں لیکن سحری کا وقت ختم ہونے سے ایک دو منٹ قبل سحری کھانے سے فارغ ہو جائیں۔

## افطار

☆ حضرت سلامان بن عامرؓ سے روایت ہے کہ نبی اکرم ﷺ نے فرمایا: جب تم میں سے کسی کا روزہ ہوتا وہ کھجور سے روزہ افطار کرے کیونکہ اسمیں برکت ہے۔ اگر کھجور نہ پائے تو پھر پانی ہی سے افطار کر لے، اس لئے کہ پانی نہایت پاکیزہ چیز ہے۔ (ترمذی)

☆ حضرت انس رضی اللہ عنہ سے روایت ہے کہ نبی اکرم ﷺ مغرب کی نماز سے پہلے چند تر کھجوروں سے روزہ افطار فرماتے تھے، اگر تر کھجور یہ موجود نہ ہوتی تو خنک کھجوروں سے اور اگر خنک کھجور بھی نہ ہوتی تو چند گھونٹ پانی پی لیتے تھے۔ (ابوداؤد)

☆ حضور اکرم ﷺ نے فرمایا: روزہ دار کے لئے دو مرتیں ہیں، ایک افطار کے وقت اور دوسرے رحمٰن یعنی مولاۓ حقیقی کی بارگاہ میں حاضری کے وقت۔ (بخاری و مسلم)

☆ حضور اکرم ﷺ نے ارشاد فرمایا: اللہ تعالیٰ کو تین چیزیں پسند ہیں۔  
 ۱) غروب آفتاب ہوتے ہی فوراً افطار کرنا۔ ۲) اخیر وقت تک سحری موئخر کرنا۔

۳) نماز میں (بحالت قیام) ایک ہاتھ کو دوسرے ہاتھ پر رکھنا۔ (طبرانی)

☆ نبی اکرم ﷺ نے ارشاد فرمایا: دین اسلام غالب رہے گا جب تک لوگ افطار میں جلدی کرتے رہیں گے اس لئے کہ یہود و نصاریٰ (افطار کرنے میں) تاخیر کرتے تھے۔ (ابوداؤد)

☆ حضور اکرم ﷺ نے ارشاد فرمایا: لوگ خیر یعنی بھلائی پر رہیں گے جب تک افطار میں جلدی کرتے رہیں گے۔ (بخاری و مسلم)

## روزہ افطار کرانے کا ثواب

☆ حضرت زید بن خالد چہنیؓ سے روایت ہے کہ رسول اللہ ﷺ نے فرمایا: جس

شخص نے کسی روزہ دار کو افطار کرایا تو اس کو روزہ دار کے برابر ثواب دیا جائے گا بغیر اس کے کہ روزہ دار کے ثواب میں کوئی کمی کی جائے۔ (ترمذی، ابن ماجہ، منhadح)

☆ حضرت سلمان فارسی رضی اللہ عنہ سے روایت ہے کہ ماہ شعبان کی آخری تاریخ کو رسول اللہ ﷺ نے خطبہ میں فرمایا: جس شخص نے اس رمضان المبارک کے مہینہ میں کسی روزہ دار کو (اللہ تعالیٰ کی رضا اور حصول ثواب کیلئے) افطار کرایا تو اس کے لئے گناہوں کی مغفرت اور جہنم سے آزادی کا ذریعہ ہوگا۔ اور اس کو روزہ دار کے برابر ثواب دیا جائے گا بغیر اس کے کہ روزہ دار کے ثواب میں کوئی کمی کی جائے۔ آپ سے عرض کیا گیا کہ یا رسول اللہ! ہم میں سے ہر ایک کو تو افطار کرنے کا سامان میرنہیں ہوتا؟ تو آپ ﷺ نے فرمایا: اللہ تعالیٰ یہ ثواب اُس شخص کو بھی دے گا جو دودھ کی تھوڑی تھی یا صرف پانی کے ایک گھونٹ سے کسی کا روزہ افطار کرادے۔ (بیہقی)

## روزہ سے متعلق جند ضروری مسائل

☆ ایسا مریض جس کو روزہ رکھنے سے ناقابل برداشت تکلیف پہنچ یا مرض بڑھ جانے کا قوی اندیشہ ہو یا وہ شرعی مسافر ہے تو اس کو روزہ نہ رکھنے کی اجازت ہے مگر اس کو اپنے چھوٹے ہوئے روزوں کی رمضان کے بعد دوسرے دنوں میں قضا کرنا ضروری ہے، خواہ مسلسل کرے یا متفرق طور پر۔ ☆ جو لوگ کسی وجہ سے روزہ رکھنے سے معدور ہوں، ان کے لئے بھی ضروری ہے کہ رمضان المبارک میں کھلّم کھلا کھانے پہنچنے سے بچیں اور بظاہر روزہ داروں کی طرح رہیں۔ ☆ جن لوگوں پر روزہ فرض ہے، پھر کسی وجہ سے ان کا روزہ فاسد ہو جائے تو ان کو بھی چاہئے کہ دن کے باقی حصے میں روزہ داروں کی طرح رہیں اور کھانے پہنچنے اور جنسی افعال سے پرہیز کریں۔

## روزہ سے متعلق خواتین کے خصوصی مسائل

☆ حیض اُس خون کا نام ہے جو عورت کو عموماً ہر ماہ کم از کم ۳ دن اور زیادہ سے زیادہ ۱۰ دن تک آتا ہے۔ ☆ نفاس اُس خون کا نام ہے جو عورت کو پچھے کی پیدائش کے بعد زیادہ سے زیادہ ۲۰ دن تک آتا ہے۔ ☆ ان دونوں حالتوں میں عورت روزہ نہیں رکھی، بلکہ اُس کو رمضان کے بعد ان دونوں حالتوں میں چھوٹے ہوئے روزوں کی قضا کرنی ہوگی، روزہ کا فدید دینا کافی نہیں ہوگا۔ ☆ نماز اور روزہ میں تھوڑا فرق یہ ہے کہ ان دونوں حالتوں میں عورتوں کے لئے نماز بالکل ہی معاف ہے، یعنی نماز کی کوئی قضا نہیں ہے، لیکن رمضان کے روزہ کی قضا ہے۔ ☆ ان دونوں حالتوں میں عورت قرآن کی تلاوت بھی نہیں کر سکتی ہے، البتہ اللہ کا ذکر کر سکتی ہے۔ ☆ حیض و نفاس کا خون شروع ہو جانے سے روزہ فاسد ہو جاتا ہے، یعنی روزہ رکھنے کے بعد اگر کسی عورت کو ماہواری آجائے تو اُس کا روزہ فاسد ہو جائے گا مگر عورت کے لئے مستحب یہ ہے کہ شام تک روزہ دار کی طرح رکھنے پینے سے رکی رہے۔ ☆ حیض و نفاس والی عورت اگر رمضان میں سحری کا وقت ختم ہونے سے پہلے پاک ہو گئی تو اُس پر روزہ رکھنا ضروری ہے، اگرچہ وہ سحری کا وقت ختم ہونے کے بعد ہی غسل کرے۔ ☆ بعض خواتین رمضان میں عارضی طور پر ماہواری روکنے والی دوا استعمال کر لیتی ہیں تاکہ رمضان میں روزے رکھتی رہیں، بعد میں قضا کی دشواری نہ آئے، تو شرعی اعتبار سے ایسی دوا میں استعمال کرنے کی گنجائش ہے، اگرچہ تغیب نہیں دیجائے گی۔ ☆ نفاس کا خون اگر ۲۰ دن سے پہلے رک جائے تو عورت کو چاہئے کہ غسل کر کے نماز اور روزہ شروع کر دے، ۲۰ دن کا انتظار کرنا غلط ہے، البتہ اگر کمزوری بہت زیادہ ہے تو روزہ نہ رکھنے کی اجازت ہے مگر بعد میں قضا کرنی ہوگی۔ ☆ روزہ کی حالت میں

لبول پر سرخی لگانے سے روزہ میں کوئی خرابی نہیں آتی، لیکن اگر منہ کے اندر پہنچنے کا احتمال ہو تو مکروہ ہے۔ ☆ حمل کی وجہ سے اگر روزہ رکھنا دشوار ہو تو روزہ چھوڑنے کی اجازت ہے لیکن رمضان کے بعد چھوٹے ہوئے روزوں کی قضا کرنی ہوگی، روزوں کا فدیدیہ دینا کافی نہیں ہوگا۔ ☆ خواتین روزہ کی حالت میں جو گھر کے کام کرتی ہیں اس پر بھی ان کو اجر ملے گا۔

### روزہ سے متعلق مسانی کے مسائل

☆ بیوی کے ساتھ بوس و کنار کرنے میں صرف چند قطرے رطوبت کے (منی) نکل جائیں تو اس سے روزہ میں کوئی خرابی نہیں آتی لیکن بہتر یہی ہے کہ روزہ کی حالت میں بیوی سے بوس و کنار ہونے سے بچیں۔ ☆ روزہ میں بیوی سے باقاعدہ ہم بستری نہیں کی ہے بلکہ صرف بوس و کنار ہونے یا ساتھ لیٹنے کی وجہ سے اذال ہو جائے تو روزہ فاسد ہو جائے گا۔ اللہ تعالیٰ سے توبہ واستغفار کے ساتھ ایک روزہ کی قضا کرنی ہوگی۔

☆ اگر روزہ کی حالت میں قصد آبا باقاعدہ صحبت کر لی ہے تو دونوں میاں بیوی پر ایک ایک روزہ کی قضا کے ساتھ ہر ایک کو مسلسل ۲۰ دن کے روزے رکھنے ہوں گے، روزہ کی طاقت نہ ہونے کی صورت میں ہر ایک کو ۴۰ مسکنیوں کو کھانا کھلانا پڑے گا۔ ☆ اگر کسی عورت یا مرد کے ذمہ غسل کرنا واجب ہے اور سحری کا وقت ختم ہو گیا تو کوئی حرج نہیں، سحری کا وقت ختم ہونے کے بعد بھی غسل کیا جا سکتا ہے، اس سے روزہ پر کوئی فرق نہیں پڑتا۔ ☆ روزہ کی حالت میں سوتے ہوئے اگر احتمام ہو جائے تو روزہ میں کوئی خرابی نہیں آتی، روزہ بدستور باقی رہتا ہے، البتہ غسل کرنا واجب ہے۔

## **کن جیزوں سے روزہ ٹوٹ جاتا ہے**

☆ رمضان کے روزہ کو یاد رکھتے ہوئے بغیر عذر شرعی کے کچھ کھانے پینے اسی طرح باقاعدہ صحبت کرنے سے روزہ ٹوٹ جاتا ہے، روزہ کی قضا کے ساتھ روزہ کا کفارہ بھی ادا کرنا ہوگا۔

☆ شرعی عذر (مثلاً سخت بیماری) کی وجہ سے کچھ کھاپی لیا تو روزہ ٹوٹ گیا، لیکن صرف روزہ کی قضا واجب ہوگی۔

☆ عورت کو حیض یا نفاس کا خون آنے سے روزہ ٹوٹ جاتا ہے، لیکن روزہ کی قضا واجب ہوگی۔

☆ اگر بحالت روزہ دانت یا داڑھ نکلوائی اور اس سے خون نکل کر حلق کے اندر چلا گیا تو روزہ ٹوٹ گیا، لیکن صرف روزہ کی قضا واجب ہوگی۔

☆ بھول کر کھانے پینے سے روزہ نہیں ٹوٹتا ہے، لیکن یہ سمجھ کر کہ روزہ ٹوٹ گیا پھر قصدا کھاپی لیا تو روزہ ٹوٹ گیا، لیکن صرف روزہ کی قضا واجب ہوگی۔

☆ رمضان کے علاوہ کوئی مسنون یا نافلی روزہ رکھنے کے بعد قصد اور روزہ توڑنے سے صرف قضا واجب ہوگی، کفارہ نہیں۔

☆ اگر بھوک یا پیاس کی شدت کی وجہ سے جان کو خطرہ لاحق ہو جائے تو روزہ توڑنے سے صرف قضا واجب ہوگی، کفارہ نہیں۔

☆ روزہ کی حالت میں کان یا ناک میں دو نہیں ڈالنی چاہئے کیونکہ ناک و کان کا براہ راست حلق سے تعلق ہونے کی وجہ سے اس سے اکثر اوقات روزہ ٹوٹ جاتا ہے، البتہ آنکھ میں سرمد لگانے اور دواذالنے سے روزہ نہیں ٹوٹتا۔

## کن جیزوں سے روزہ نہیں ثوٹتا

☆ مسوأ کرنے سے۔ (ابتدئ روزہ کی حالت میں ٹوٹھ پیسٹ کے استعمال سے بچنا چاہئے خاص کر اگر ٹوٹھ پیسٹ میں کھانے کی چیز کا ذائقہ ہے) ☆ سر میں تیل لگانے سے۔ ☆ بھول کر کھانے پینے سے۔ ☆ خود، خود بلا قصد قے ہو جانے سے۔ ☆ انجکشن لگوانے سے۔ ☆ آنکھ میں دواڑا لئے سے۔ ☆ احتلام ہونے سے۔ ☆ یعنی ایسے Blood Test، Echo، ECG، Ultrasound، Xray کے سے جس میں کوئی غذا معدہ میں نہیں جاتی ہے، روزہ نہیں ٹوٹتا۔

## ماہ رمضان میں اعمال صالحہ کا خاص اهتمام

☆ فرض نمازوں کی ادائیگی۔ ☆ دن میں روزہ رکھنا۔ ☆ نمازِ تراویح کی ادائیگی۔  
 ☆ تلاوتِ قرآن پاک۔ ☆ اگر مال میں زکاۃ واجب ہے تو زکاۃ کی ادائیگی کیونکہ رمضان میں ستر گناہ زیادہ ثواب ملتا ہے۔ ☆ حسب سہولت عمرہ کی ادائیگی کیونکہ رمضان میں عمرہ کی ادائیگی نبی اکرم ﷺ کے ساتھ حج کرنے کے برابر ہے (حج مسلم)۔ ☆ سنت اور نفل نمازوں کی ادائیگی۔ ☆ نمازِ تہجد کی ادائیگی، خاص کر آخری عشرہ میں۔ ☆ نمازِ اشراق و چاشت اور تحریۃ الوضو و تحریۃ المسجد کا اہتمام رمضان کے آخری عشرہ میں اعتکاف اگر سہولت سے ممکن ہو۔ ☆ دعاؤں کا اہتمام۔  
 ☆ اللہ کا ذکر اور دیگر نیک اعمال کی ادائیگی۔ ☆ دوسروں کو بھی نیک اعمال کی ترغیب دینا۔ ☆ گناہوں سے بچنا اور دوسروں کو بھی حکمت کے ساتھ منع کرنا۔  
 ☆ رمضان کے آخر میں یا عید الفطر کی صبح کو صدقۃ فطر کی ادائیگی کرنا۔

## ماہ رمضان، قرآن کریم کی روشنی میں

اللہ تعالیٰ نے اپنے پاک کلام کی سورۃ البقرۃ (آیت ۱۸۲ سے ۱۸۷ تک) میں رمضان اور روزہ کے متعلق احکام بیان کئے ہیں، جس کا خلاصہ یہ ہے۔

**خلاصہ تفسیر (آیت نمبر ۱۸۳ اور ۱۸۴):** اے ایمان والو! تم پر روزہ فرض کیا گیا جس طرح تم سے پہلی امتوں پر فرض کیا گیا تھا، اس موقع پر کہ تم روزہ کی بدولت رفتہ رفتہ متین بن جاؤ۔ کیونکہ روزہ رکھنے سے عادت پڑے گی نفس کو اُس کے متعدد تقاضوں سے روکنے کی اور یہی عادت کی پچھلی تقویٰ کی بنیاد ہے سو تھوڑے دنوں روزہ رکھ لیا کرو، اور تھوڑے دنوں سے مراد ماہ رمضان ہے جیسا کہ اگلی آیت میں آتا ہے۔ پھر اس میں اتنی آسانی ہے کہ جو شخص تم میں ایسا بیمار ہو جس کو روزہ رکھنا مشکل یا مضر ہو یا شرعی سفر میں ہو تو اس کو رمضان میں روزہ نہ رکھنے کی اجازت ہے، لیکن رمضان کے بعد چھوٹے ہوئے روزے رکھنا اس پر واجب ہے۔

**پچھلی امتوں میں روزہ کا حکم:** روزے کی فرضیت کا حکم مسلمانوں کو ایک خاص مثال سے دیا گیا ہے، حکم کے ساتھ یہ بھی ذکر فرمایا کہ روزے کی فرضیت صرف تھارے ساتھ خاص نہیں بلکہ پچھلی امتوں پر بھی روزے فرض کئے گئے تھے۔ اس سے روزہ کی خاص اہمیت بھی معلوم ہوئی اور مسلمانوں کی دل جوئی کا بھی انتظام کیا گیا کہ روزہ اگرچہ مشقت کی چیز ہے، مگر یہ مشقت تم سے پہلے بھی سب لوگ اٹھاتے آئے ہیں۔

**لَعَلَّكُمْ تَتَّقُونَ** میں اشارہ ہے کہ تقویٰ کی قوت حاصل کرنے میں روزہ کو بذاد خل ہے کیونکہ روزہ سے اپنی خواہشات کو قابو میں رکھنے کا ملکہ پیدا ہوتا ہے، وہی تقویٰ کی بنیاد ہے۔ تقویٰ (پرہیز گاری) اصل میں اللہ تبارک و تعالیٰ سے خوف اور رجاء کے ساتھ نبی

اکرم ﷺ کے طریقہ کے مطابق ممنوعات سے بچنے اور اور امر پر عمل کرنے کا نام ہے۔

**مریض کا روزہ:** مریض کے لئے روزہ نہ رکھنے کی اجازت ہے جیسا کہ اللہ تعالیٰ نے فرمایا: فَمَنْ كَانَ مُنْكِمْ مَرِيضاً لیکن مریض سے مراد وہ مریض ہے جس کو روزہ رکھنے سے ناقابل برداشت تکلیف پہنچ یا مرض بڑھ جانے کا قوی اندریشہ ہو، بعد کی آیت **وَلَا يُرِيدُ بِكُمُ الْعُسُرَ** میں اسی طرف اشارہ موجود ہے۔ جہور فقهاء و علماء کی یہی رائے ہے۔

**مسافر کا روزہ:** مسافر کے لئے روزہ نہ رکھنے کی اجازت ہے جیسا کہ اللہ تعالیٰ نے فرمایا: أَوْ عَلَى سَفَرٍ یہاں لفظ مسافر کے بجائے عَلَى سَفَرٍ کا لفظ اختیار فرمائ کر کئی اہم مسائل کی طرف اشارہ فرمادیا۔ مطلقاً لغوی سفر یعنی اپنے گھر اور وطن سے باہر نکل جانے روزہ میں رخصت سفر کے لئے کافی نہیں بلکہ سفر کچھ طویل ہونا چاہئے، مگر یہ تحدید کہ سفر کتنا طویل ہو، قرآن کریم کے الفاظ میں مذکور نہیں، نبی اکرم ﷺ کے بیان اور صحابہ کرام کے تعامل سے فقهاء نے اس کی مقدار ۲۸ میل یعنی تقریباً ۳۷ کیلومیٹر معین کی ہے۔ اسی طرح جو شخص کسی ایک مقام پر پندرہ دن یا اس سے زیادہ ٹھہرنا کی نیت کر لے تو وہ بھی منزل مقصود پر پہنچنے کے بعد رخصت سفر کا مستحق نہیں ہے۔

**روزہ کی قضا:** مریض و مسافر کو اپنے فوت شدہ روزوں کی تعداد کے مطابق دوسرے دنوں میں روزے رکھنا واجب ہے جیسا کہ اللہ تعالیٰ نے فرمایا: فَعَدَةٌ مِّنْ آيَاتٍ اُخْرَی۔ البتہ اس آیت میں کوئی تین نہیں کہ ترتیب وار رکھے یا بے ترتیب بلکہ عام اختیار ہے کہ ترتیب وار یا بے ترتیب جیسے چاہے فوت شدہ روزوں کی قضا کر لے۔

**روزہ کا کفارہ:** اگر رمضان کے روزہ کی حالت میں باقاعدہ صحبت کر لی یا کسی غدر شرعی کے بغیر کھانا کھا کر یا پانی وغیرہ پی کر روزہ توڑ دیا تو روزہ کی قضا کے ساتھ

مسلسل ۶۰ دن کے روزے رکھنے ہوں گے، روزہ کی طاقت نہ ہونے کی صورت میں ۶۰ مسکینوں کو کھانا کھلانا پڑے گا۔ نفلی روزہ کو قصد آٹوڑ نے پر صرف قضا واجب ہوگی۔

**روزہ کافدیہ:** شریعت اسلامیہ نے بہت بوڑھے یا ایسے بیمار حضرات جنہیں بظاہر صحت کی امید نہیں ہے، کو اجازت دی ہے کہ وہ روزہ نہ رکھیں لیکن انہیں ہر روزہ کے بدلہ فدیہ کی ادائیگی کرنی ہوگی۔

**فديہ کی مقدار:** ایک روزہ کافدیہ نصف صاع گیوں (تقریباً پونے دو کیلو) یا اس کی قیمت کسی غریب مسکین کو دینا ہے۔

☆☆ احادیث سے معلوم ہوتا ہے کہ روزہ کے سلسلہ میں تین تبدیلیاں ہوتیں:

(۱) رسول اللہ ﷺ جب مدینہ منورہ تشریف لائے تو ہر مہینہ میں تین روزے اور ایک روزہ یوم عاشورہ (یعنی دسویں محرم الحرام) کا رکھتے تھے۔

(۲) جب ۲ ہجری میں رمضان کے روزے کی فرضیت ہوئی تو ہر شخص کو اختیار تھا کہ روزہ رکھ لے یا فدیہ دی دے۔ پھر اللہ تعالیٰ نے دوسری آیت نازل فرمادی، جس میں صحت مند کے لئے یہ اختیار ختم کر کے صرف روزہ رکھنا لازم کر دیا، مگر بہت بوڑھے آدمی کے لئے یہ حکم باقی رہا کہ وہ چاہے تو فدیہ ادا کر دے۔

(۳) شروع میں افظار کے بعد کھانے پینے اور اپنی خواہش پوری کرنے کی اجازت صرف اس وقت تک تھی جب تک آدمی سوئے نہیں، جب سو گیا تو دوسرا روزہ شروع ہو گیا اور کھانا پینا وغیرہ سب منوع ہو گیا۔ پھر اللہ تعالیٰ نے آیت (أَحِلَّ لَكُمْ لَيْلَةَ الصِّيَامِ الرَّفَعَتْ) نازل فرمادی کیا آسانی عطا فرمادی کر صبح صادق تک کھانا پینا اور صحبت کرنا سب جائز ہے۔

**خلاصہ تفسیر (آیت نمبر ۱۸۵):** وہ تھوڑے ایام جن میں روزے کا حکم ہوا ہے، ماہ

رمضان ہے جس میں ایسی برکت ہے کہ اس کے ایک خاص حصہ یعنی شب قدر میں قرآن کریم لوح محفوظ سے آسمان دنیا پر نازل کیا گیا ہے، جس کا ایک وصف یہ ہے کہ لوگوں کے لئے ہدایت کا ذریعہ ہے اور دوسرا وصف یہ ہے کہ ہدایت کے طریقے بتلانے میں اس کا ایک ایک جزو اخْ الدالہ ہے اور ان دونوں صفوں میں مجلہ ان کتب سماویہ کے ہے جو کہ انہی دونوں صفوں سے موصوف ہیں یعنی ذریعہ ہدایت بھی ہیں اور وضویہ دلالت کی وجہ سے حق و باطل کے درمیان فیصلہ کرنے والی بھی ہیں۔

**فَمَنْ شَهِدَ مِنْكُمُ الشَّهْرَ فَلَيَصُمُّهُ:** جو شخص ماہ رمضان میں حاضر یعنی موجود ہوا اس پر لازم ہے کہ پورے مینے کے روزے رکھے۔ روزہ کے بجائے فدیہ دینے کا عام اختیار جو اس سے پہلی آیت میں مذکور ہے اس جملے نے منسونخ کر کے روزہ ہی رکھنا لازم کر دیا ہے۔

**مَنْ كَانَ مِنْكُمْ مَرِيضًا أَوْ عَلَى سَفَرٍ فَعِدَّةُ مِنْ أَيَّامٍ أُخْرَ:** اس میں مریض اور مسافر کو رخصت دی گئی ہے کہ وہ اُس وقت روزہ نہ رکھے، تدرست ہونے اور سفر کے ختم ہونے پر اتنے دنوں کی قضا کر لے، یہ حکم اگرچہ پچھلی آیت میں بھی آپ کا تھا مگر جب اس آیت میں روزہ کے بجائے فدیہ دینے کا اختیار منسونخ کیا گیا تو یہ شبہ، ہو سکتا تھا کہ شاید مریض اور مسافر کی رخصت بھی منسونخ ہو گئی ہواں لئے دوبارہ اس کا اعادہ کیا گیا۔

**خلاصة تفسیر (آیت نمبر ۱۸۲):** پچھلی تین آیتوں میں روزہ اور رمضان کے احکام اور فضائل کا ذکر تھا اور اس کے بعد بھی ایک طویل آیت میں روزہ اور اعتکاف کے احکام کی

تفصیل ہے، درمیان کی اس مختصر آیت میں بندوں کے حال پر اللہ کی خاص عنایت، ان کی دعائیں سننے اور قبول کرنے کا ذکر فرمائرا طاعت احکام کی تغییب دی گئی ہے کیونکہ روزہ کی عبادت میں رخصتوں اور سہولتوں کے باوجود کسی قدر مشقت ہے، اس کو سہل کرنے کے لئے اپنی مخصوص عنایت کا ذکر فرمایا کہ میں اپنے بندوں سے قریب ہی ہوں جب بھی وہ دعا مانگتے ہیں میں ان کی دعائیں قبول کرتا ہوں اور ان کی حاجات کو پورا کرتا ہوں۔ حدیث قدسی میں ہے کہ اللہ نے فرمایا کہ روزہ کا بدله میں خود ہوں۔ روزہ کی حالت میں خاص کرااظہار کے وقت کی دعائیں قبول کی جاتی ہیں۔ رسول ﷺ نے فرمایا: روزہ اظہار کرنے کے وقت روزہ دار کی دعا مقبول ہوتی ہے۔ اسی لئے حضرت عبد اللہ بن عمر رضی اللہ عنہما اظہار کے وقت سب گھروالوں کو جمع کر کے دعا کیا کرتے تھے۔

خلاصہ تفسیر (آیت نمبر ۱۸۷): اس آیت میں روزہ کے بقیہ احکام کی کچھ تفصیل مذکور ہے۔ چنانچہ ارشاد ہے کہ تم لوگوں کے واسطے روزہ کی شب میں اپنی بیوی سے صحبت کرنا حلال کر دیا گیا ہے اور پہلے جو اس سے ممانعت تھی وہ ختم کر دی گئی کیونکہ وجہ قرب و اتصال کے وہ تمہارے لئے اوڑھنے پہنونے کے ہیں اور تم ان کے لئے اوڑھنے پہنونے کے ہو۔ اور جس طرح شبِ صیام میں بیوی سے ہم بستری کی اجازت ہے اسی طرح یہ بھی اجازت ہے کہ صح صادق ہونے تک تمام رات میں جب چاہو کھاؤ پیو۔ لیکن بیوی کے بدن سے اپنا بدن شہوت کے ساتھ مت ملنے دو جس زمانے میں تم اعتکاف میں بیٹھے ہو۔

یہ سب احکام مذکورہ اللہ تعالیٰ کے ضابطے ہیں، سوان ضابطوں سے لکھنا تو درکنار لکھنے

کے نزدیک بھی مت ہونا اور جس طرح اللہ تعالیٰ نے یہ احکام بیان کئے ہیں اسی طرح اللہ اپنے اور احکام بھی لوگوں کی اصلاح کے واسطے بیان فرمایا کرتے ہیں، اس امید پر کہ وہ لوگ احکام سے مطلع ہو کر ان احکام کی خلاف ورزی سے پرہیز رکھیں۔

**(وضاحت)**: ابتداء میں جب رمضان کے روزے فرض کئے گئے تو اظفار کے بعد کھانے پینے اور بیوی کے ساتھ اختلاط کی صرف اُس وقت تک اجازت تھی جب تک سو نہ جائے، سو جانے کے بعد یہ سب چیزیں حرام ہو جاتی تھیں۔ بعد میں یہ آیت نازل ہوئی جس میں پہلا حکم منسوخ کر کے غروب آفتاب کے بعد سے طوع صحیح صادق تک پوری رات کھانے پینے اور صحبت کی اجازت دیدی گئی، لیکن اعتکاف کی حالت میں بیوی سے رات میں بھی دور رہنا ہے، یعنی حالت اعتکاف میں رات کو کھاپی تو سکتے ہیں لیکن بیوی کے ساتھ سونایا صحبت کرنا جائز نہیں ہے۔

## رمضان کا اهتمام نہ کرنے والوں کے لئے

☆ حضرت ابو ہریرہؓ سے روایت ہے کہ آنحضرت ﷺ نے ارشاد فرمایا: جس نے (شرعی) اجازت اور مرض کے بغیر رمضان کا ایک روزہ چھوڑ دیا پھر اگر وہ ساری عمر بھی روزے رکھے تب بھی اسکی فضیلت حاصل نہیں ہو سکتی ہے۔ (مسند احمد، ترمذی، ابو داود)

☆ حضرت ابو ہریرہ رضی اللہ عنہ سے روایت ہے کہ حضور اکرم ﷺ نے ارشاد فرمایا کہ بہت سے روزہ رکھنے والے ایسے ہیں کہ ان کو روزہ کے شراث میں بجز بھوکار بننے کے کچھ بھی حاصل نہیں ہوتا اور بہت سے شب بیدار ایسے ہیں کہ ان کو رات کے جانے کی مشقت کے سوا کچھ بھی نہیں ملتا۔ (ابن ماجہ، نسائی)

## نماز تراویح

نبی اکرم ﷺ کے ارشادات کی روشنی میں امت مسلمہ کا اتفاق ہے کہ نمازِ تراویح فرض نہیں بلکہ سنت ہے۔ البتہ ۱۳۰۰ سال سے جاری عمل کے خلاف بعض حضرات ۲۰ رکعات نمازِ تراویح کو بدعت یا خلافِ سنت قرار دینے میں ہر سال رمضان اور رمضان سے قبل اپنی صلاحیتوں کا پیشہ حصہ صرف کرتے ہیں جس سے امت مسلمہ کے عام طبقہ میں انتشار ہی پیدا ہوتا ہے، حالانکہ اگر کوئی شخص ۸ کی جگہ ۲۰ رکعات پڑھ رہا ہے تو یہ اس کے لئے بہتر ہی تو ہے کیونکہ قرآن و حدیث کی روشنی میں ساری امت مسلمہ متفق ہے کہ رمضان کی راتوں میں زیادہ سے زیادہ عبادت کرنی چاہئے، نیز حضرت عمر فاروق رضی اللہ عنہ کے عہدِ خلافت سے امت مسلمہ جماعت کے ساتھ تراویح میں ۲۰ رکعات ہی پڑھتی آئی ہے، نیز حرمین (مسجد حرام اور مسجد نبوی) میں آج تک کبھی بھی ۲۰ رکعات سے کم یعنی ۸ رکعات تراویح نہیں پڑھی گئیں۔

اس موضوع سے متعلق احادیث کا جتنا بھی ذخیرہ موجود ہے، کسی بھی ایک صحیح معتبر اور غیر قابل نقد و جرح حدیث میں نبی اکرم ﷺ سے تراویح کی تعداد رکعات کا واضح ثبوت نہیں ملتا ہے، اگرچہ بعض احادیث میں جن کی سند میں یقیناً کچھ ضعف موجود ہے ۲۰ رکعات کا ذکر ملتا ہے۔ علامہ ابن تیمیہؓ نے تحریر کیا ہے کہ جس شخص کا یہ خیال ہے کہ نبی اکرم ﷺ نے تراویح کی کوئی تعداد مقرر کر دی ہے جس میں کمی بیشی نہیں ہو سکتی تو وہ غلطی پر ہے۔ (فتاویٰ ابن تیمیہ ج ۲ ص ۳۰۱) اسی طرح علامہ شوکانیؓ نے تحریر کیا ہے کہ مسلمہ تراویح کی تمام روایات میں نمازِ تراویح کا باجماعت یا تہا پڑھنا تو ثابت ہے لیکن خاص کر تراویح کی تعداد اور اس میں قراءت کی تعمیں نبی اکرم ﷺ سے منقول نہیں ہے۔ (نیل الاوطار ج ۳ ص ۶۲)

میں نے ان دو شخصیات کا ذکر اس لئے کیا ہے کیونکہ ۸ رکعات تراویح کا موقف اختیار کرنے والے عوام حضرات ان دو شخصیات کی رائے کو زیادہ اہمیت دیتے ہیں۔

خلیفہ ثانی حضرت عمر فاروق رضی اللہ عنہ کے دور حکومت میں بیس رکعات تراویح اور تین رکعات و تر جماعت کے ساتھ پڑھنے کا اہتمام شروع ہوا جیسا کہ محدثین، فقہاء، مومنین اور علماء کرام نے تسلیم کیا ہے۔ علامہ ابن تیمیہؓ فرماتے ہیں کہ حضرت عمر فاروق رضی اللہ عنہ نے سب صحابہؓ کو حضرت ابی بن کعب رضی اللہ عنہ کی امامت میں جمع کیا تو وہ بیس رکعات تراویح اور تین و تر پڑھاتے تھے۔ حضرت عمر فاروقؓ ان خلفاء راشدین میں سے ہیں جن کی بابت نبی اکرم ﷺ نے فرمایا ہے کہ میری سنت اور میرے ہدایت یافتہ خلفاء راشدین کی سنت پر عمل کرو اور اسی کو ڈاڑھوں کے ساتھ مضبوطی سے پکڑے رکھو۔ علامہ ابن تیمیہؓ فرماتے ہیں کہ حضور اکرم ﷺ نے ڈاڑھوں کا ذکر اس لئے کیا کہ ڈاڑھوں کی گرفت مضبوط ہوتی ہے، لہذا حضرت عمر فاروقؓ کا یہ اقدام عین سنت ہے۔ (فتاویٰ ابن تیمیہ ج ۲ ص ۲۰۱) (فتاویٰ ابن تیمیہ ج ۲ ص ۲۲۲)

(۳۳۳)

ام المؤمنین حضرت عائشہ رضی اللہ عنہا کی وفات ۷۵ یا ۵۸ ہجری میں ہوئی اور حضرت عمر فاروق رضی اللہ عنہ نے ۱۵ ہجری میں تراویح کی جماعت حضرت ابی ابن کعب رضی اللہ عنہ کی امامت میں باقاعدہ شروع فرمائی، اگر بیس رکعات تراویح کا عمل بدعت ہوتا تو ۲۲ سال کے طویل عرصہ میں حضرت عائشہ رضی اللہ عنہا کا آٹھ رکعات والی حدیث کو بیس رکعات پڑھنے والوں کے خلاف پیش کرنا ثابت ہوتا، حالانکہ ایسا نہیں ہوا، بلکہ سعودی عرب کے نامور عالم، مسجد نبوی کے مشہور مدرس اور مدینہ منورہ کے (سابق) قاضی الشیخ عطیہ محمد سالمؒ (متوفی ۱۹۹۹) نے نماز تراویح کی چودہ سو سالہ تاریخ پر عربی

زبان میں ایک مستقل کتاب لکھی ہے جسمیں ثابت کیا ہے کہ حضرت عمر فاروق رضی اللہ عنہ کے عهدِ خلافت سے آج تک حریمین (مسجدِ حرام اور مسجدِ نبوی) میں کچھ بھی بھی ۲۰ سے کم تراویح نہیں پڑھی گئیں۔

### تراویح کے معنی:

بخاری شریف کی مشہور و معروف شرح لکھنے والے حافظ ابن حجر عسقلانیؒ نے تحریر کیا ہے کہ تراویح ترویج کی جمع ہے اور ترویج کے معنی ایک دفعہ آرام کرنا ہے، جیسے تسلیمہ کے معنی ایک دفعہ سلام پھیرنا ہے۔ رمضان المبارک کی راتوں میں نمازِ عشاء کے بعد باجماعت نماز کو تراویح کہا جاتا ہے، کیونکہ صحابہؓ کرام کا اتفاق اس امر پر ہو گیا کہ ہر دو سلام (یعنی چار رکعات) کے بعد کچھ دری آرام فرماتے تھے۔ (فتح الباری شرح تجویح البخاری، کتاب صلاۃ التراویح)

### نماز تراویح کی فضیلت

☆ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا: جو شخص رمضان (کی راتوں) میں ایمان کے ساتھ اور ثواب کی امید سے (عبادت کے لئے) کھڑا ہو، اس کے پچھلے تمام گناہ معاف ہو جاتے ہیں۔ (بخاری و مسلم)

﴿وضاحت﴾: ثواب کی امید رکھنے کا مطلب یہ ہے کہ شہرت اور دکھاوے کے لئے نہیں بلکہ خالص اللہ تعالیٰ کی رضا حاصل کرنے کے لئے عبادت کی جائے۔

## نماز تراویح کی تعداد رکعات

تراتع کی تعداد رکعات کے سلسلہ میں علماء کرام کے درمیان اختلاف ہے۔ تراتع پڑھنے کی اگرچہ بہت فضیلت احادیث میں وارد ہوئی ہے، لیکن فرض نہ ہونے کی وجہ سے تراویح کی تعداد رکعات میں یقیناً نجاش ہے۔ جمہور محدثین، فقهاء و علماء کرام کی رائے ہے کہ تراویح ۲۰ رکعات پڑھنی چاہئے۔

تراتع کی تعداد رکعات میں علماء کرام کے درمیان اختلاف کی اصل بنیاد یہ ہے کہ تراویح اور تہجد ایک نماز ہے یا دو الگ الگ نمازوں۔ جمہور محدثین، فقهاء و علماء کرام نے ان دونوں نمازوں کو الگ الگ نماز قرار دیا ہے، ان کے نقطہ نظر میں حضرت عائشہ رضی اللہ عنہا کی روایت کا تعلق تہجد کی نماز سے ہے، جس میں انہوں نے فرمایا کہ رسول اللہ ﷺ رمضان اور رمضان کے علاوہ گیارہ رکعات سے زائد نمازوں میں پڑھتے تھے۔ جس کے انہوں نے مختلف دلائل دئے ہیں، جن میں سے بعض یہ ہیں:

(۱) امام بخاریؓ نے اپنی مشہور کتاب (بخاری) میں نماز تہجد کا ذکر (کتاب التہجد) میں جبکہ نماز تراویح کو (کتاب صلاۃ التراویح) میں ذکر کیا ہے۔ اس سے صاف ظاہر ہوتا ہے کہ دونوں نمازوں الگ الگ ہیں جیسا کہ جمہور علماء اور ائمہ اربعہ نے فرمایا ہے، اگر دونوں ایک ہی نماز ہوتیں تو امام بخاریؓ کو دو الگ الگ باب قائم کرنے کی ضرورت کیوں محسوس ہوتی۔ حضرت عائشہ رضی اللہ عنہا والی حدیث کتاب التہجد میں ذکر فرمाकر امام بخاریؓ نے ثابت کر دیا کہ اس حدیث کا تعلق تہجد کی نماز سے ہے۔

(۲) اگر حضرت عائشہؓ کے فرمان کا تعلق تراویح کی نماز سے ہے تو حضرت عمر قاروہؓؓ کے زمانے میں جب باضابطہ جماعت کے ساتھ ۲۰ رکعات تراویح کا اہتمام شروع ہوا تو کسی بھی صحابی نے اس پر کوئی تقيید کیوں نہیں کی؟ دنیا کی کسی کتاب میں، کسی زبان میں

بھی، کسی ایک صحابی کا حضرت عمر فاروقؓ کے زمانے میں ۲۰ رکعات تراویح کے شروع ہونے پر کوئی اعتراض نہیں ہے۔ اگر کوئی واضح حدیث تراویح کی تعداد کے متعلق ہوتی تو حضرت عمر فاروقؓ اور صحابہ کرام کو کیسے ہمت ہوتی کہ وہ ۸ رکعات تراویح کی جگہ ۲۰ رکعات تراویح شروع کر دیتے۔ صحابہ کرام تو ایک ذرا سی چیز میں بھی آپ ﷺ کی تعلیمات کی مخالفت برداشت نہیں کرتے تھے۔ اور نبی اکرم ﷺ کی سنتوں پر عمل کرنے کا جذبہ یقیناً صحابہ کرام میں ہم سے بہت زیادہ تھا۔ بلکہ ہم (یعنی آج کے مسلمان) صحابہ کرام کی سنتوں پر عمل کرنے کے جذبہ سے اپنا کوئی مقارنہ بھی نہیں کر سکتے۔ نیز نبی اکرم ﷺ کافر مان ہے کہ ہم خلفاء راشدین کی سنتوں کو بھی مضبوطی سے پکڑ لیں۔ (ابن ماجہ)

(۳) اگر اس حدیث کا تعلق واقعی تراویح کی نماز سے ہے اور تہجد و تراویح ایک نماز ہیں تو رمضان کے آخری عشرہ میں نماز تراویح پڑھنے کے بعد تہجد کی نماز کیوں پڑھی جاتی ہے؟  
 (۴) اس حدیث کا تعلق تہجد کی نماز سے ہے جیسا کہ محدثین نے اس حدیث کو تہجد کے باب میں نقل کیا ہے نہ کہ تراویح کے باب میں۔ (ملاحظہ ہو: مسلم حاص ۱۵۲، ابو داؤد حاص ۱۹۶، ترمذی حاص ۵۸، نسائی حاص ۱۵۲، موطا امام مالک ح ۳۲)۔ علامہ مشس الدین کرمانی (شارح بخاری) تحریر فرماتے ہیں کہ یہ حدیث تہجد کے بارے میں ہے اور حضرت ابو سلمہؓ کا نذر کوہ بالا سوال اور حضرت عائشہؓ کا جواب تہجد کے متعلق تھا۔ (اللکوب الدراری شرح صحیح البخاری حاص ۱۵۵-۱۵۶) حضرت شاہ عبدالحق محدث دہلویؒ فرماتے ہیں کہ صحیح یہ ہے کہ حضور اکرم ﷺ گیارہ رکعات پڑھتے تھے وہ تہجد کی نماز تھی۔ حضرت شاہ عبدالعزیز محدث دہلویؒ تحریر فرماتے ہیں کہ یہ حدیث تہجد کی نماز پر محمول ہے جو رمضان اور غیر رمضان میں برآتھی۔

## نماز تراویح حضور اکرم ﷺ کے زمانے میں

☆ حضرت عائشہ رضی اللہ عنہا فرماتی ہیں کہ رسول اللہ ﷺ نے (رمضان کی) ایک رات مسجد میں نماز تراویح پڑھی۔ لوگوں نے آپ ﷺ کے ساتھ نماز پڑھی۔ پھر دوسروی رات کی نماز میں شرکاء زیادہ ہو گئے، تیسرا یا چوتھی رات آپ ﷺ نماز تراویح کے لئے مسجد میں تشریف نہ لائے اور صحیح کوفر مایا کہ میں نے تمہارا شوق دیکھ لیا اور میں اس ڈر سے نہیں آیا کہ کہیں یہ نماز تم پر رمضان میں فرض نہ کر دی جائے۔ (مسلم۔ التغیب فی صلاۃ التراویح)۔ ان دو یا تین دن کی تراویح کی رکعات کے متعلق کوئی واضح تعداد احادیث صحیحہ میں مذکور نہیں ہے، اگرچہ بعض احادیث سے ۲۰ کی تاپید ملتی ہے۔

☆ حضرت ابو ہریرہ رضی اللہ عنہ فرماتے ہیں کہ رسول اللہ ﷺ قیام رمضان کی ترغیب تدویتے لیکن وجب کا حکم نہیں دیتے۔ آپ ﷺ فرماتے کہ جو شخص رمضان کی راتوں میں نماز (تراویح) پڑھے اور وہ ایمان کے دوسرے تقاضوں کو بھی پورا کرے اور ثواب کی نیت سے یہ عمل کرے تو اللہ تعالیٰ اس کے سابقہ گناہ معاف فرمادیں گے۔ رسول اللہ ﷺ کی وفات تک یہی عمل رہا، دور صدیقی اور ابتداء عہد فاروقی میں بھی یہی عمل رہا۔ (مسلم۔ التغیب فی صلاۃ التراویح)

صحیح مسلم کی اس حدیث سے معلوم ہوا کہ بنی اکرم ﷺ کی حیات میں، حضرت ابو بکر صدیقؓ کے دورِ خلافت اور حضرت عمر فاروقؓؓ کے ابتدائی دورِ خلافت میں نماز تراویح جماعت سے پڑھنے کا کوئی اہتمام نہیں تھا، صرف ترغیب دی جاتی تھی۔ البتہ حضرت عمر فاروق رضی اللہ عنہ کے عہدِ خلافت میں یقیناً تبدیلی ہوئی ہے، اس تبدیلی کی وضاحت کتاب میں محدثین، فقہاء اور علماء کرام کی تحریروں کی روشنی میں آرہی ہے۔

☆ حضرت عائشہ رضی اللہ عنہا کی روایت (جس میں انہوں نے فرمایا کہ رسول اللہ

صَلَّى اللّٰهُ عَلٰيْهِ وَاٰلِهٖ وَسَلَّمَ رمضان اور رمضان کے علاوہ گیارہ رکعات سے زائد نمازوں میں پڑھتے تھے) میں لفظِ تراویح کا ذکر نہیں ہے۔ لہذا اس حدیث کا تعلق تہجد کی نماز سے ہے کیونکہ محدثین نے اس حدیث کو تہجد کے باب میں نقل کیا ہے نہ کہ تراویح کے باب میں۔ (ملاحظہ ہو: مسلم ج اص ۱۵۳، ابو داود ج اص ۱۹۶، ترمذی ج اص ۵۸، نسائی ج اص ۱۵۲، موطا امام مالک ص ۳۲) اس سے صاف ظاہر ہوتا ہے کہ ان محدثین کے نزدیک یہ حدیث تہجد کی نماز سے متعلق ہے نہ کہ تراویح سے۔

امام محمد بن نصر مروزیؒ نے اپنی مشہور کتاب (قیام لللیل، ص ۹۱ اور ۹۲) میں قیام رمضان کا باب باندھ کر، بہت سی محدثین اور روایتیں نقل فرمائی ہیں مگر مذکورہ بالا حدیث عائشہؓ نقل نہیں فرمائی کیونکہ ان کے نزدیک یہ حدیث تراویح کے متعلق ہے ہی نہیں۔

علامہ ابن قیمؓ نے اپنی مشہور و معروف کتاب (زاد المعاذن ص ۸۷) میں قیام لللیل (تہجد) کے بیان میں یہ حدیث نقل فرمائی ہے۔ علاوہ ازیں اس روایت کے متعلق حافظ حدیث امام قرطبیؓ کا یہ قول بھی نظر انداز نہیں کیا جاسکتا کہ بہت سے اہل علم حضرات اس روایت کو مistrust مانتے ہیں۔ (عنی شرح بخاری ج ۷ ص ۱۸۷)

## نماز تراویح خلافاء راشدین کے ذہان میں

☆ حضرت ابو بکر صدیقؓ کے عہد میں کتنی تراویح پڑھی جاتی تھیں؟ احادیث صحیحہ میں صحابہؓ کرام کا کوئی واضح عمل مذکور نہیں ہے۔ گویا اس دور کا معمول حسب سابق رہا اور لوگ اپنے طور پر نماز تراویح پڑھتے رہے، غرضیکہ حضرت ابو بکر صدیقؓ کے عہد خلافت میں نماز تراویح باقاعدہ جماعت کے ساتھ ایک مرتبہ بھی ادا نہیں ہوئی۔

☆ حضرت عمر فاروقؓ نے جب اپنے عہد خلافت میں لوگوں کو دیکھا کہ تہا تہا تراویح

کی نماز پڑھر ہے ہیں تو حضرت عمر فاروق رضی اللہ عنہ نے سب صحابہ کو حضرت ابی بن کعبؓ کی امامت میں جمع کیا اور عشاء کے فرائض کے بعد وتروں سے پہلے باجماعت ۲۰ رکعت نماز تراویح میں قرآن کریم مکمل کرنے کا باضابطہ سلسلہ شروع کیا۔ ملاحظہ ہو کہ حضرت عمر فاروق رضی اللہ عنہ کے زمانے میں مندرجہ ذیل اعمال شروع ہوئے:

- (۱) پورے رمضان تراویح پڑھنا۔ (جس پر پوری امت کا عمل ہے)
- (۲) تراویح کا مستقل باجماعت پڑھنا۔ (جس پر پوری امت کا عمل ہے)
- (۳) رمضان میں وتر باجماعت پڑھنا۔ (جس پر پوری امت کا عمل ہے)
- (۴) وتر کا تراویح کے ساتھ ہی پڑھنا۔ (جس پر پوری امت کا عمل ہے)
- (۵) ۲۰ رکعت تراویح پڑھنا۔

☆ حضرت عبدالرحمن قاریؒ فرماتے ہیں کہ میں حضرت عمر فاروقؓ کے ہمراہ رمضان میں مسجد میں گیا تو دیکھا کہ لوگ مختلف گروپوں میں علیحدہ علیحدہ نماز تراویح پڑھر ہے ہیں، کوئی اکیلا پڑھر ہا ہے اور کسی کے ساتھ کچھ اور لوگ بھی شریک ہیں، اس پر حضرت عمر فاروقؓ نے فرمایا کہ واللہ! میرا خیال ہے کہ اگر ان سب کو ایک امام کی اقتداء میں جمع کر دیا جائے تو بہت اچھا ہو گا اور سب کو حضرت ابی بن کعبؓ کی اقتداء میں جمع کر دیا۔ حضرت عبدالرحمنؓ فرماتے ہیں کہ پھر جب ہم دوسرا رات لٹکے اور دیکھا کہ سب لوگ ایک ہی امام کی اقتداء میں نماز تراویح ادا کر رہے ہیں تو حضرت عمر فاروقؓ رضی اللہ عنہ نے فرمایا کہ یہ بڑا اچھا طریقہ ہے اور مزید فرمایا کہ ابھی تم رات کے جس آخری حصہ میں سوچاتے ہو، وہ اس وقت سے بھی بہتر ہے جس کو تم نماز میں کھڑے ہو کر گزارتے ہو۔ (موطا امام مالکؓ، باب ماجاء فی قیام رمضان)

☆ حضرت یزید بن رومانؓ فرماتے ہیں کہ لوگ (صحابہ کرام) حضرت عمر فاروقؓ

رضی اللہ عنہ کے دورِ خلافت میں ۲۳ رکعات (۲۰ تراویح اور ۳ وتر) ادا فرماتے تھے۔

(موطا امام مالک، باب ماجاء فی قیام رمضان، ص ۹۸)

☆ علامہ یہیثؑ نے کتاب المعرفہ میں نقل کیا ہے کہ حضرت سائب بن یزیدؓ فرماتے ہیں کہ حضرت عمر فاروقؓ کے دور حکومت میں ۲۰ رکعات تراویح اور وتر پڑھا کرتے تھے۔ امام زیلیعیؓ نے اس حدیث کی سند کو صحیح قرار دیا ہے (نصب الرایج ص ۱۵۳)

☆ حضرت ابی بن کعبؓ سے روایت ہے کہ حضرت عمر فاروقؓ نے انہیں حکم دیا کہ رمضان کی راتوں میں نماز پڑھائیں۔ چنانچہ فرمایا کہ لوگ سارا دن روزہ رکھتے ہیں اور قراءت اچھی طرح نہیں کر سکتے۔ اگر آپ رات کو انہیں (نماز میں) قرآن سنائیں تو بہت اچھا ہو گا۔ پس حضرت ابی بن کعبؓ نے انہیں ۲۰ رکعتیں پڑھائیں۔ (منhadar)

☆ موطا امام مالک میں یزید بن خھیفہؓ کے طریق سے سائب بن یزیدؓ کی روایت ہے کہ عہد فاروقی میں بیس رکعات تراویح تھیں۔ (فتح الباری لاہور ججرج ص ۳۲۱، میل الاوطار للشکافی ج ۵۱۲)

☆ حضرت محمد بن کعب القرظیؓ (جو حلیل القدر تابعی ہیں) فرماتے ہیں کہ لوگ حضرت عمرؓ کے دور میں بیس رکعات تراویح پڑھتے تھے۔ (قیام اللیل للمرزوqi ص ۷۷)

☆ حضرت محبی بن سعیدؓ کہتے ہیں کہ حضرت عمر فاروقؓ نے ایک آدمی کو حکم دیا کہ لوگوں کو بیس رکعات تراویح پڑھائے۔ (مصنف بن ابی شیبہ ج ۲۸۵)

☆ حضرت حسنؓ سے روایت ہے کہ حضرت عمر فاروق رضی اللہ عنہ نے لوگوں کو حضرت ابی بن کعب رضی اللہ عنہ کی امامت پر جمع فرمایا۔ وہ لوگوں کو بیس رکعات نماز تراویح پڑھاتے تھے۔ (ابوداؤد ج ۱ ص ۲۱۱، باب القوت والوتر)

☆ حضرت سائب بن یزیدؓ فرماتے ہیں کہ حضرت عمر فاروقؓ کے دور میں تین

ركعات (وتر) اور بیس رکعات (ترواتح) پڑھی جاتی تھیں۔ (مصنف عبدالرازاق ج ۲ ص ۲۰۱، حدیث نمبر ۶۳۷) ☆ حضرت سائب بن یزیدؓ فرماتے ہیں کہ حضرت عمر فاروق رضی اللہ عنہ کے زمانے میں ہم ۲۰ رکعات ترواتح پڑھا کرتے تھے اور قاری صاحب سو سو آیات والی سورتیں پڑھتے تھے اور لمبے قیام کی وجہ سے حضرت عثمان غنیؓ کے دور میں لاٹھیوں کا سہارا لیتے تھے۔ (السنن الکبری للبیهقی ج ۲ ص ۲۹۶)

☆ حضرت ابو الحسناءؓ سے روایت ہے کہ حضرت علیؓ نے ایک شخص کو حکم دیا کہ وہ لوگوں کو رمضان میں بیس رکعات ترواتح پڑھائے۔ (مصنف ابن ابی شیبہ ج ۲ ص ۲۸۵)

☆ حضرت ابو عبد الرحمن السلمیؓ سے روایت ہے کہ حضرت علیؓ نے رمضان میں قاریوں کو بلا یا۔ پھر ان میں سے ایک قاری کو حکم دیا کہ وہ لوگوں کو بیس رکعات ترواتح پڑھائے اور حضرت علیؓ خود انہیں وتر پڑھاتے تھے۔ (السنن الکبری للبیهقی ج ۲ ص ۲۹۶)

### نماز تراویح سے متعلق صحابہ و تابعین کا عمل

☆ حضرت عممشؓ فرماتے ہیں کہ حضرت عبد اللہ بن مسعودؓ کا معمول بھی بیس رکعات ترواتح اور تین رکعات وتر پڑھنے کا تھا۔ (قیام اللیل للمرزوqi ص ۱۵)

☆ حضرت حسن بصریؓ حضرت عبد العزیز بن رفیعؓ سے روایت کرتے ہیں کہ حضرت ابی بن کعب رضی اللہ عنہ رمضان میں لوگوں کو بیس رکعات ترواتح اور تین رکعات وتر پڑھاتے تھے۔ (مصنف ابن ابی شیبہ ج ۲ ص ۲۸۵)

☆ حضرت عطاء بن ابی رباحؓ (جلیل القدر تابعی، تقریباً ۲۰۰ صحابہ کرام کی زیارت کی ہے) فرماتے ہیں کہ میں نے لوگوں (صحابہ کرام) کو بیس رکعات ترواتح اور تین رکعات وتر پڑھتے پایا ہے۔ (مصنف ابن ابی شیبہ ج ۲ ص ۲۸۵)

☆ حضرت ابراہیم خنجریؓ (جلیل القدر تابعی، کوفہ کے مشہور و معروف مفتی) فرماتے ہیں کہ لوگ رمضان میں پانچ ترویج سے بیس رکعات پڑھتے تھے۔ (کتاب الآثار برداشت ابو یوسف ص ۲۱)

☆ حضرت شیتر بن شکلؓ (تابعی، حضرت علیؓ کے شاگرد) لوگوں کو رمضان میں بیس رکعات تراویح اور تین رکعات و تر پڑھاتے تھے۔ (السنن الکبری للبیقی ج ۲ ص ۲۹۶)

☆ حضرت ابو خنزیرؓ (اہل کوفہ میں اپنا علمی مقام رکھتے تھے اور حضرت عبداللہ بن عباس، حضرت عمر اور حضرت ابو سعید رضی اللہ عنہم کے شاگرد تھے)۔ آپ کے بارے میں روایت ہے کہ آپ رمضان میں پانچ ترویج سے بیس رکعات تراویح اور تین رکعات و تر پڑھاتے تھے۔ (مصنف ابن ابی شیبہ ج ۲ ص ۲۸۵)

☆ حضرت سوید بن غفلہؓ (حضرت ابو بکرؓ، حضرت عمرؓ، حضرت علیؓ اور حضرت عبداللہ بن مسعودؓ وغیرہ صحابہ کی زیارت کی ہے)۔ آپ کے بارے میں ابو الحصیبؓ فرماتے ہیں کہ حضرت سوید بن غفلہؓ رمضان میں پانچ ترویج سے بیس رکعات تراویح پڑھاتے تھے۔ (السنن الکبری للبیقی ج ۲ ص ۲۹۶)

## نماز تراویح سے متعلق اکابرین امت کے اقوال

**امام ابو حنیفہؓ**: علامہ ابن رشدؓ لکھتے ہیں کہ امام ابو حنیفہؓ کے یہاں قیام رمضان میں رکعات ہے۔ (بدایہ الجتہد ج ۱ ص ۲۱۳) امام فخر الدین قاضی خانؓ لکھتے ہیں کہ امام ابو حنیفہؓ فرماتے ہیں کہ رمضان میں ہرات میں یعنی پانچ ترویج و تر کے علاوہ پڑھنا سنت ہے۔ (فتاویٰ قاضی خان ج ۱ ص ۱۱۲) علامہ علاء الدین کاسانی حنفیؓ لکھتے ہیں کہ صحیح قول جمہور علماء کا یہ ہے کہ حضرت عمر فاروقؓ نے حضرت ابی بن کعبؓ

کی امامت میں صحابہ کرام کو تراویح پڑھانے پر جمع فرمایا تو انہوں نے میں رکعات تراویح پڑھائی اور صحابہ کرام کی طرف سے اجماع تھا۔ (بدائع الصنائع)

**امام مالک:** امام مالکؓ کے مشہور قول کے مطابق تراویح کی ۳۶ رکعات ہیں جبکہ ان کے ایک قول کے مطابق میں رکعات سنت ہیں۔ علامہ ابن رشد قرطبی مالکؓ فرماتے ہیں کہ امام مالکؓ نے ایک قول میں میں رکعات تراویح کو پسند فرمایا ہے۔ (بدایہ الجہد ج ۲۱۲ ص ۲۱۲) مسجد حرام میں تراویح کی ہر چار رکعات کے بعد ترویجہ کے طور پر مکہ کے لوگ ایک طواف کر لیا کرتے تھے، جس پر مدینہ منورہ والوں نے ہر ترویجہ پر چار چار رکعت نفل پڑھنی شروع کر دیں تو اس طرح امام مالکؓ کی ایک رائے میں ۳۶ رکعات (۲۰ رکعات تراویح اور ۱۶ رکعات نفل) ہو گئیں۔

**امام شافعیؓ:** امام شافعیؓ فرماتے ہیں کہ مجھے میں رکعات تراویح پسند ہیں، مکہ مکرمہ میں میں رکعات ہی پڑھتے ہیں۔ (قیام اللیل ص ۱۵۹) ایک دوسرے مقام پر امام شافعیؓ فرماتے ہیں کہ میں نے اپنے شہر مکہ مکرمہ میں لوگوں کو میں رکعات نماز تراویح پڑھتے پایا ہے۔ (تنذیج ۱۴۶ ص ۱۴۶) علامہ نووی شافعیؓ لکھتے ہیں کہ تراویح کی رکعت کے متعلق ہمارا (شافع) مسلک و ترکے علاوہ دس سلاموں کے ساتھ ۲۰ رکعات کا ہے اور ۲۰ رکعات پانچ ترویجہ ہیں اور ایک ترویجہ ۲۰ رکعات کا دو سلاموں کے ساتھ، یہی امام ابوحنیفہؓ، ان کے اصحاب اور امام احمد بن حنبلؓ اور امام داؤد ظاہری کا مسلک ہے اور قاضی عیاضؓ نے ۲۰ رکعات تراویح کو جمہور علماء سے نقل کیا ہے۔ (مجموع)

**امام احمد بن حنبل:** فقه حنبلی کے ممتاز ترجیمان علامہ ابن قدامہؓ لکھتے ہیں کہ امام ابو عبد اللہ (احمد بن حنبلؓ) کا پسندیدہ قول میں رکعات کا ہے اور حضرت سفیان ثوریؓ بھی یہی کہتے ہیں اور ان کی دلیل یہ ہے کہ جب حضرت عمر فاروقؓ نے

صحابہ کرام کو حضرت ابی بن کعبؓ کی افتاداء میں جمع کیا تھا وہ بیس رکعات پڑھتے تھے، نیز حضرت امام احمد بن حنبلؓ کا استدلال حضرت یزید علیؓ کی روایات سے ہے۔ ابن قدامہؓ کہتے ہیں کہ یہ بعترلہ اجماع کے ہے۔ نیز فرماتے ہیں کہ جس چیز پر حضور اکرم ﷺ کے صحابہ عمل پیرار ہے ہوں، وہی اتباع کے لائق ہے۔ (المغنى لابن قدامہ)

(ج ۲ ص ۱۳۹، صلاۃ التراویح)

**امام ترمذیؓ** فرماتے ہیں کہ جہور اہل علم کا مسلک وہی ہے جو حضرت علیؓ و حضرت عمرؓ اور دیگر صحابہ کرام سے منقول ہے کہ تراویح میں بیس رکعات ہیں، حضرت سفیان ثوریؓ، ابن مبارکؓ اور امام شافعیؓ کا بھی یہی مسلک ہے اور امام شافعیؓ فرماتے ہیں کہ میں نے اہل مکہ کو بیس رکعات پڑھتے دیکھا۔ (ترمذی، ماجاء فی قیام شهر رمضان) امام ترمذیؓ نے اس موقع پر تحریر کیا ہے کہ بعض حضرات مدینہ منورہ میں ۲۱ رکعات تراویح پڑھا کرتے تھے۔ لیکن امام ترمذیؓ نے اہل مکہ یا اہل مدینہ میں سے ۸ تراویح پر کسی کا عمل نقل نہیں کیا۔ مسلم شریف کی سب سے مشہور و معروف شرح لکھنے والے علامہ نوویؓ جو ریاض الصالحین کے مصنف بھی ہیں، فرماتے ہیں کہ قیام رمضان سے مراد تراویح ہے اور تمام علماء متفق ہیں کہ یہ نماز اللہ تعالیٰ کو محظوظ ہے البتہ اس میں کچھ اختلاف ہے کہ گھر میں اسکیلے پڑھنا بہتر ہے یا مسجد میں باجماعت؟ تو امام شافعیؓ، امام ابو حنیفہؓ، امام احمد بن حنبلؓ، بعض ماکی اور دیگر حضرات فرماتے ہیں کہ باجماعت پڑھنا بہتر ہے چونکہ حضرت عمر فاروقؓ اور حضرات صالحہ کرام نے ایسا ہی کیا اور اس پر مسلسل عمل جاری ہے حتیٰ کہ یہ مسلمانوں کی ظاہری علامات میں سے ایک علامت ہے۔ (شرح مسلم للنووی، ملخص: الترغیب فی قیام رمضان)۔ نیز علامہ نوویؓ فرماتے ہے کہ جان لو کہ نماز تراویح کے سنت ہونے پر تمام علماء کا اجماع ہے اور یہ

۲۰ رکعات ہیں جن میں ہر ۲ رکعت کے بعد سلام پھیرا جاتا ہے۔ (الاذکار ص ۸۳)

علامہ عینیؒ (بخاری شریف کی شرح لکھنے والے) تحریر فرماتے ہیں کہ حضرت عمر فاروقؓ، حضرت عثمانؓ، حضرت علیؓ کے زمانہ میں تراویح کی بیس رکعات پڑھی جاتی تھیں۔

(عینی ج ۷ ص ۸۷) شیخ امام غزالیؒ فرماتے ہیں کہ تراویح میں رکعات ہیں جن کا طریقہ معروف و مشہور ہے اور یہ سنت موکدہ ہے۔ (احیاء العلوم ج ۱ ص ۱۳۲) شیخ عبد القادر جیلانیؒ فرماتے ہیں کہ تراویح نبی اکرم ﷺ کی سنت مبارکہ ہے اور یہ بیس رکعات ہیں۔ (غذۃ الطالبین ص ۲۶۸، ۲۶۷) مولانا قطب الدین خان محدث دہلویؒ فرماتے ہیں: اجماع ہوا صحابہ کرام کا اس پر کہ تراویح کی بیس رکعات ہیں۔ (مظاہر حق ج ۱ ص ۲۳۶)

حضرت شاہ ولی اللہ محدث دہلویؒ نے اپنی سب سے مشہور و معروف کتاب (جیہۃ اللہ بالباقر ج ۲ ص ۶۷) میں تحریر کیا ہے کہ صحابہ کرام اور تابعین کے زمانہ میں تراویح کی بیس رکعات مقرر ہوئی تھیں، چنانچہ فرماتے ہیں کہ صحابہ کرام اور تابعین نے قیام رمضان میں تین چیزیں زیادہ کی ہیں:

- (۱) مسجدوں میں جمع ہونا کیونکہ اس سے عوام و خواص پر آسانی ہوتی ہے۔
- (۲) اس کو شروع رات میں ادا کرنا جبکہ اخیر رات میں پڑھنا زیادہ افضل ہے جیسا کہ حضرت عمر فاروق رضی اللہ عنہ نے اس طرف اشارہ فرمایا۔
- (۳) تراویح کی تعداد بیس رکعات۔

مشہور غیر مقلد عالم نواب صدیق حسن خان مرحوم بھوپالیؒ نے تحریر فرمایا ہے کہ حضرت عمر فاروق رضی اللہ عنہ کے دور میں جو طریقہ بیس رکعات پڑھانے کا ہوا، اس کو علماء نے اجماع کے مثل ثابت کیا ہے۔ (عون الباری ج ۱ ص ۳۱۷)

## حضرت عائشہؓ کی حدیث کا صحیح مفہوم

عَنْ أَبِي سَلْمٍ بْنِ عَبْدِ الرَّحْمَنِ أَنَّهُ أَخْبَرَهُ أَنَّهُ سَأَلَ عَائِشَةَ رَضِيَ اللَّهُ عَنْهَا كَيْفَ كَانَتْ صَلَاتُ رَسُولِ اللَّهِ عَلَيْهِ السَّلَامُ فِي رَمَضَانَ فَقَالَتْ مَا كَانَ رَسُولُ اللَّهِ عَلَيْهِ السَّلَامُ يَنْبُذُ فِي رَمَضَانَ وَلَا فِي غَيْرِهِ عَلَى إِحْدَى عَشَرَةِ رَجُوعًا يُصَلِّي أَرْبَعًا فَلَا تَسْأَلْ عَنْ حُسْنِهِنَّ وَطُولِهِنَّ ثُمَّ يُصَلِّي أَرْبَعًا فَلَا تَسْأَلْ عَنْ حُسْنِهِنَّ وَطُولِهِنَّ ثُمَّ يُصَلِّي ثَلَاثًا。 قَالَتْ يَا رَسُولَ اللَّهِ أَتَنَا مُقْبِلًا نُوتَرَ فَقَالَ: يَا عَائِشَة! إِنَّ عَيْنِي تَنَامٌ وَلَا يَنَامُ قَلْبِي۔ (بخاری-کتاب التجد)

حضرت ابو سلمہ بن عبد الرحمن نے حضرت عائشہ رضی اللہ عنہا سے پوچھا کہ رسول اکرم ﷺ کی رمضان میں نماز کی کیا کیفیت ہوا کرتی تھی؟ تو حضرت عائشہؓ نے فرمایا کہ اللہ کے رسول ﷺ رمضان اور غیر رمضان میں گیارہ رکعت سے زیادہ نہیں پڑھا کرتے تھے۔ آپ ﷺ پہلے چار رکعت ادا کرتے تھے اور ان کی خوبی اور ان کی لمبائی کے بارے میں مت پوچھو (کہ وہ کتنی خوب اور کتنی لمبی ہوا کرتی تھیں) پھر آپ چار رکعت اسی طرح پڑھا کرتے تھے۔ پھر تین رکعت و تر پڑھا کرتے تھے۔ حضرت عائشہؓ فرماتی ہیں کہ میں نے عرض کیا کہ آپ وتر پڑھنے سے پہلے سو جاتے ہیں؟ تو آپ ﷺ نے فرمایا: اے عائشہ! میری آنکھیں سوتی ہیں، میرا دل نہیں سوتا۔

**(وضاحت):** حضرت عائشہ رضی اللہ عنہا کی اس حدیث کا اصل تعلق تہجد کی نماز سے ہے اور تہجد اور تراویح دوالگ الگ نمازوں ہیں، یہی جمہور علماء کا مسلک ہے۔

اس حدیث میں حضور اکرم ﷺ کی نماز کی کیفیت بیان کی گئی کہ آپ ﷺ پہلے

خوب لمبے قیام ورکوں وسجدہ والی چار رکعات ادا کرتے تھے پھر خوب لمبے قیام ورکوں وسجدہ والی چار رکعت ادا کرتے تھے اور پھر تین رکعات وتر پڑھا کرتے تھے۔ حدیث کے الفاظ سے واضح طور پر معلوم ہوتا ہے کہ سوال اور جواب کا اصل مقصد حضور اکرم ﷺ کی نماز کی کیفیت کو بیان کرنا ہے نہ کہ تعداد رکعت کو۔ بعض حضرات نے تہجد اور تراویح کی نماز کو ایک سمجھ کر حدیث میں وارد گیارہ میں سے آٹھ کے لفظ کو تراویح کے لئے لے لیا لیکن گیارہ رکعات پڑھنے کی کیفیت اور تین رکعت وتر کو نظر انداز کر دیا۔

اگر نمازِ تہجد اور نمازِ تراویح ایک ہی نماز ہے اور تراویح کے آٹھ رکعات ہونے کی یہی حدیث دلیل ہے تو چاہئے کہ اس حدیث کے تمام اجزاء پر عمل کیا جائے اور اس میں بیان کردہ پوری کیفیت کے ساتھ نماز تراویح ادا کی جائے یا کم از کم اس کے مسنون ہونے کو بیان کیا جائے۔ مگر اس حدیث سے صرف آٹھ کا لفظ تو لے لیا مگر آٹھ رکعات نماز کی کیفیت کو چھوڑ دیا کیونکہ اس میں لمبی لمبی چار چار رکعات پڑھنے کا ذکر ہے اور تین رکعات وتر کا ذکر ہے۔ وتر کے لئے تین کے لفظ کو چھوڑ کر صرف ایک ہی رکعت وتر کو اپنی سہولت کے لئے اختیار کر لیا۔ اس حدیث میں ہے کہ آپ ﷺ آٹھ رکعت پڑھنے کے بعد سوجاتے پھر وتر پڑھتے تھے، حالانکہ ماہ رمضان میں حضرت عمر فاروق رضی اللہ عنہ کے عہد خلافت سے سارے حضرات نماز عشاء کے ساتھ تراویح پڑھنے کے فوراً بعد وتر جماعت کے ساتھ پڑھتے ہیں۔ بخاری کی اس حدیث کے صرف آٹھ کے لفظ کو لے کر باقی تمام امور چھوڑنایہ حضرت عائشہ رضی اللہ عنہا کی حدیث پر عمل کرنا نہیں ہوا بلکہ اپنے اسلاف کی قرآن و حدیث فہمی پر قناعت کرنا ہے، حالانکہ بخاری میں ہی حضرت عائشہؓ کی دوسری حدیث ہے: **كَانَ رَسُولُ اللَّهِ ﷺ يُصَلِّي بِاللَّيْلِ ثَلَاثَ عَشَرَةَ رَكْعَةً ثُمَّ يُصَلِّي إِذَا سَمِعَ النَّدَاءِ بِالصُّبُحِ رَكْعَتَيْنِ خَفِيفَتَيْنِ**

**(باب ما يقرأ في ركعتي الفجر)** (یعنی اللہ کے رسول ﷺ تہجد کی نماز تیرہ رکعات پڑھتے تھے اور جب فجر کی اذان سنتے تو دو ہلکی رکعت ادا کرتے (یعنی فجر کی سنت)۔ غور فرمائیں کہ گیارہ رکعات والی حدیث بھی بخاری میں ہے اور تیرہ رکعات والی حدیث بھی بخاری میں ہے اور دونوں حدیثیں حضرت عائشہؓ سے ہی مروی ہیں تو سمجھ میں نہیں آتا کہ گیارہ رکعات والی حدیث میں سے لفظ آٹھ کوتے لیا اور تیرہ رکعت والی حدیث کو بالکل ہی چھوڑ دیا، حالانکہ تیرہ رکعات والی حدیث میں کان کا لفظ استعمال کیا گیا ہے جو عربی زبان میں ماضی استمرار کے لئے ہے یعنی آپ ﷺ تیرہ رکعات پڑھا کرتے تھے۔ نماز تہجد اور نماز تراویح کو ایک کہنے والے حضرات قرآن و حدیث کی روشنی میں دونوں احادیث میں تطیق دینے سے قادر ہیں۔ جب پوچھا جاتا ہے کہ حضرت عائشہؓ کی آٹھ رکعات والی حدیث میں تو چار چار رکعات پڑھنے کا تذکرہ ہے لیکن عمل دو دور رکعت پڑھنے کا ہے تو جواب میں دوسرا حدیث کا حوالہ دیا جاتا ہے جس میں نماز تہجد کو دو دور رکعت پڑھنے کا تذکرہ ہے اور وہ حضرت عبد اللہ بن عباسؓ کی حدیث ہے جو بخاری (کتاب الور) میں ہے: ثُمَّ صَلَّى رَكْعَتَيْنِ، ثُمَّ رَكَعَتَيْنِ، ثُمَّ أَوْتَرَ۔ حضور اکرم ﷺ نے وضو وغیرہ سے فارغ ہو کر نماز تہجد پہلے دور رکعت ادا کی، پھر دو دور رکعت ادا کی کے تہجد کی کل بارہ رکعات ادا فرماتے۔ آٹھ رکعت تراویح کا موقف رکھنے والے حضرات کے نزدیک تراویح اور تہجد ایک ہی نماز ہے تو ان احادیث میں تطیق کی کوئی صورت نظر نہیں آتی۔ غرضیکہ حضرت عائشہؓ کی پہلی حدیث سے آٹھ کا لفظ

لیا اور حضرت عبد اللہ بن عباسؓ کی اس حدیث سے دو درکعت پڑھنے کو لیا تو نہ تو حضرت عائشہؓ کی حدیث پر عمل ہوا اور نہ حضرت عبد اللہ بن عباسؓ کی حدیث پر عمل ہوا بلکہ اپنے اسلاف کی تقلید ہوئی، حالانکہ یہ تینوں احادیث صحیح بخاری کی ہی ہیں۔ معلوم ہوا کہ نمازِ تراویح اور نمازِ تہجد کو ایک قرار دینا ہی غلط ہے کیونکہ اس کا ثبوت دلائل شرعیہ سے نہیں دیا جاسکتا ہے۔ چاروں ائمہ میں سے کوئی بھی دونوں نمازوں کو ایک قرار دینے کا قائل نہیں ہے۔ امام بخاریؓ تو تراویح کے بعد تہجد بھی پڑھا کرتے تھے، امام بخاریؓ تراویح بجماعت پڑھا کرتے تھے اور پورے رمضان میں تراویح میں ایک مرتبہ قرآن ختم کرتے تھے، جب کہ تہجد کی نماز امام بخاریؓ تہبا پڑھا کرتے تھے اور تہجد میں ہر تین رات میں ایک قرآن کریم ختم کیا کرتے تھے۔ (امام بخاریؓ کے اس عمل کی تفصیلات پڑھنے کے لئے صحیح بخاری کی سب سے مشہور و معروف شرح "فتح الباری" کے مقدمہ کا مطالعہ فرمائیں)۔

بس بات صحیح ہی ہے کہ نمازِ تراویح اور نمازِ تہجد دو الگ الگ نمازوں ہیں، تہجد کی نمازو تو اللہ تعالیٰ کے حکم سے معین ہوئی ہے، سورہ المزمل کی ابتدائی آیات (يَا أَيُّهَا الْمُزَمَّلُ قُمِ اللَّيْلَ إِلَّا قَلِيلًا ..... ) پڑھ لیں۔ جبکہ تراویح کا عمل حضور اکرم ﷺ کے فرمان سے مشرع ہوا ہے جیسا کہ آپ ﷺ کا ارشاد ہے: سَنَّتُ اللَّهِ قِيَامَةً (نَافِعٌ، ابْنُ مُجَدٍ) تراویح کا عمل میں نے مسنون قرار دیا ہے۔ حضرت عمر فاروق رضی اللہ عنہ کے عہد میں جماعت کے ساتھ میں رکعات کا باقاعدہ اہتمام کے ساتھ شروع ہونا روز روشن کی طرح واضح ہے، جیسا کہ محدثین و علماء کرام کے اقوال حوالوں کے ساتھ اور پتھری کئے جا چکے ہیں۔ اور حضرت عائشہ رضی اللہ عنہا والی حدیث کا تعلق تہجد کی نماز سے ہے جو آپ ﷺ کم کبھی کم، کبھی زیادہ پڑھا کرتے تھے۔

## ایک شبہ کا ازالہ:

بعض حضرات نے ابن خزیمہ وابن حبان میں وارد حضرت جابرؓ کی روایت سے ثابت کیا ہے کہ آپ ﷺ نے رمضان میں ۸ رکعات تراویح پڑھیں۔ حالانکہ یہ روایت اس قدر ضعیف و منکر ہے کہ اس سے استدلال نہیں کیا جاسکتا کیونکہ اس میں ایک راوی عیسیٰ بن جاریہ ہے جس کی بابت محمد شین نے تحریر کیا ہے کہ اسکے پاس منکر روایات ہیں۔ متعدد احادیث ہمارے پاس بھی موجود ہیں جس میں مذکور ہے کہ حضور اکرم ﷺ نے ۲۰ رکعات تراویح پڑھیں: حضرت عبد اللہ بن عباسؓ سے روایت ہے کہ پیش کنی اکرم ﷺ ماہ رمضان میں بلا جماعت میں رکعات اور ترپڑھتے تھے۔ (بیہقی، حاصہ ۳۹۶، اس حدیث کو طبرانی نے کبیر میں، ابن عدی نے مند میں اور علامہ بغوي نے مجمع صحابہ میں ذکر کیا ہے) (ز جایۃ المصائب)۔ حافظ ابن حجر عسقلانیؓ نے امام رافعی کے واسطے سے نقل کیا ہے کہ حضور اکرم ﷺ نے لوگوں کو بیس رکعات دوراتیں پڑھائیں پھر تیسری رات کو لوگ جمع ہو گئے، مگر آپ باہر تشریف نہیں لائے۔ پھر صحیح کوفہ میا کہ مجھے ان دیشہ تھا کہ یہ تمہارے اوپر فرض نہ ہو جائے اور تم اس کو ادا نہ کر سکو، اس لئے باہر نہیں آیا۔

## دوسرے شبہ کا ازالہ:

بعض حضرات نے ایک روایت کی بنیاد پر تحریر کیا ہے کہ حضرت عمر فاروق رضی اللہ عنہ نے گیارہ رکعات تراویح کا حکم دیا تھا۔ یہ حدیث تین طرح سے منقول ہے اور حدیث کی سند میں شدید ضعف بھی ہے۔۔۔ نیز حضرت عمر فاروقؓ کے زمانہ میں بیس رکعات تراویح پڑھی گئیں، یہ بات سورج کی روشنی کی طرح محمد شین و اکابرین امت نے تسلیم کی ہے، جیسا کہ محمد شین و علماء کرام کے اقوال، حوالوں کے ساتھ اوپر تحریر کئے

جا چکے ہیں۔ لہذا اس حقیقت کا انکار کرنا صرف ہٹ دھرمی ہے۔ امام ترمذیؓ، امام غزالیؓ، علامہ نوویؓ، شاہ ولی اللہ محدث دہلویؓ، علامہ ابن قدامہؓ، علامہ ابن تیمیہؓ اور مشہور غیر مقلد عالم نواب صدیق حسن خان مرحوم پھوپائیؓ نے بھی وضاحت کے ساتھ اس حقیقت کا اعتراض کیا ہے۔ مشہور غیر مقلد عالم مفتی محمد حسین بیالویؓ نے جب پہلی دفعہ ۱۲۸۳ھ میں باضابطہ طور پر فتویٰ جاری کیا کہ آٹھ رکعت تراویح سنت اور بیس رکعت بدعت ہے تو اس انوکھے فتوے کی ہر طرف سے مخالفت کی گئی۔ مشہور غیر مقلد بزرگ عالم مولانا غلام رسولؒ صاحب نے خود اس فتویٰ کی سخت کلمات میں مذمت کی اور اس کو سینہ زوری قرار دیا۔ (رسالہ تراویح ص ۲۸، ۵۶)

### **تيسرے شبہ کا ازالہ:**

کچھ حضرات کہتے ہیں کہ نبی اکرم ﷺ اور صحابہ کرام کے اقوال میں اگر کوئی تضاد ہو تو صحابہ کے اقوال کو چھوڑ کر نبی اکرم ﷺ کے قول کو لیا جائے گا۔ اس میں کسی کا کوئی اختلاف نہیں، اگر کوئی اس میں شک بھی کرے تو اُسے اپنے ایمان کی تجدید کرنی ہوگی۔ لیکن یہاں کوئی تضاد نہیں ہے کیونکہ نبی اکرم ﷺ کے اقوال و افعال میں کہیں بھی تراویح کی کوئی واضح معین تعداد نہ کوئی نہیں ہے۔ نبی اکرم ﷺ کی سنتوں سے صحابہ کرام کو ہم سے زیادہ محبت تھی۔ اور دین میں نئی بات پیدا کرنے سے صحابہ کرام ہم سے زیادہ ڈرنے والے تھے۔

## خصوص توحہ (حرمن من میں ۲۰ رکعات تراویح)

سعودی عرب کے نامور عالم، مسجد نبوی کے مشہور مدرس اور مدینہ منورہ کے (سابق) قاضی الشیخ عطیہ محمد سالم ”(متوفی ۱۹۹۹) نے نماز تراویح کی چودہ سو سالہ تاریخ پر عربی زبان میں ایک مستقل کتاب (*التراویح اکثر من الف عام فی المسجد النبی*) لکھی ہے۔ کتاب کے مقدمہ میں تصنیف کا سبب بیان کرتے ہوئے لکھتے ہیں کہ مسجد نبوی میں نماز تراویح ہو رہی ہوتی ہے تو بعض لوگ آٹھ رکعات پڑھ کر ہی رک جاتے ہیں، ان کا یہ گمان ہے کہ آٹھ رکعات تراویح پڑھنا بہتر ہے اور اس سے زیادہ جائز نہیں ہے، اس طرح یہ لوگ مسجد نبوی میں بقیہ تراویح کے ثواب سے محروم رہتے ہیں۔ ان کی اس محرومی کو دیکھ کر بہت افسوس ہوتا ہے، لہذا میں یہ کتاب لکھ رہا ہوں تاکہ ان لوگوں کے شک و شبہات ختم ہوں اور ان کو بیش رکعات تراویح پڑھنے کی توفیق ہو جائے۔

اس کتاب میں ۱۴۰۰ اسالہ تاریخ پر مدل بحث کرنے کے بعد شیخ عطیہ محمد سالم ”لکھتے ہیں: اس تفصیلی تجزیہ کے بعد ہم اپنے قراء سے اولاً تو یہ پوچھنا چاہیں گے کہ کیا ایک ہزار سال سے زائد اس طویل عرصہ میں کسی ایک موقع پر بھی یہ ثابت ہے کہ مسجد نبوی میں مستقل آٹھ تراویح پڑھی جاتی تھیں؟ یا چلیں بیس سے کم تراویح پڑھنا ہی ثابت ہو؟ بلکہ ثابت تو یہ ہے کہ پورے چودہ سو سالہ دور میں بیس یا اس سے زائد ہی پڑھی جاتی تھیں۔ دوسرا سوال یہ ہے کہ کیا کسی صحابی یا امامی کے کسی ایک عالم نے بھی یہ نقوی دیا کہ ۸ سے زائد تراویح جائز نہیں ہیں اور اس نے حضرت عائشہؓ حدیث کو اس فتوے کی بنیاد بنا کیا ہو؟ **﴿نون:** یقیناً تراویح فرض نہیں ہے، لہذا اگر کوئی صرف ۲۰ رکعات ہی پڑھے تو اسے ۸ یا ۲۰ پڑھنے پر مجبور نہیں کیا جا سکتا ہے، لیکن رمضان کی راتوں میں زیادہ سے زیادہ عبادت مطلوب ہونے کی وجہ سے ۲۰ پڑھنا ہی زیادہ بہتر ہے۔

## شب قدر کی فضیلت

رمضان کی راتوں میں ایک رات، شبِ قدر کہلاتی ہے جو بہت ہی خیر و برکت والی رات ہے اور جس میں عبادت کرنے کو قرآن کریم (سورۃ القمر) میں ہزار مہینوں سے افضل بتلایا گیا ہے۔ ہزار مہینوں کے ۸۳ سال اور ۲ ماہ ہوتے ہیں۔ گویا اس رات کی عبادت پوری زندگی کی عبادت سے زیادہ بہتر ہے۔ اور ہزار مہینوں سے کتنا زیادہ ہے؟ یہ صرف اللہ ہی کو معلوم ہے۔ نبی اکرم ﷺ کے ارشادات سے معلوم ہوتا ہے کہ یہ رات رمضان کے آخری عشرہ میں ہوتی ہے۔ لہذا اس آخری عشرہ کا ایک لمحہ بھی ضائع نہ ہونے دیں۔ پانچوں نمازوں کو باجماعت پڑھنے کا اہتمام کریں، دن میں روزہ رکھیں، رات کا بڑا حصہ عبادت میں گزاریں، تراویح اور تہجد کا اہتمام کریں، اللہ کا ذکر کریں، دعا میں کریں اور قرآن کی تلاوت زیادہ سے زیادہ کریں۔ اللہ تعالیٰ فرماتا ہے:

إِنَّا أَنْزَلْنَاهُ فِي لَيْلَةِ الْقَدْرِ . وَمَا أَدْرَاكَ مَا لَيْلَةُ الْقَدْرِ . لَيْلَةُ الْقَدْرِ خَيْرٌ مِّنْ أَفْرَدِ شَهْرٍ . تَنَزَّلُ الْمَلَائِكَةُ وَالرُّوحُ فِيهَا يَأْذِنُ رَبِّهِمْ مِّنْ كُلِّ أَمْرٍ . سَلَّمَ هِيَ حَتَّىٰ مَطْلَعِ الْفَجْرِ . بے شک ہم نے قرآن پاک کوشبِ قدر میں اتارا ہے، یعنی قرآن کریم کو لوہ محفوظ سے آسمانِ دنیا پر اس رات میں اتارا ہے۔ آپ کو کچھ معلوم بھی ہے کہ شبِ قدر کیسی عظیم الشان ہے، یعنی اس رات کی بڑائی اور فضیلت کا آپ کو علم بھی ہے، کتنی خوبیاں اور کس قدر فضائل اس میں ہیں۔ اس کے بعد چند فضائل کا ذکر فرماتے ہیں، شبِ قدر ہزار مہینوں سے بہتر ہے، یعنی ہزار مہینوں تک عبادت کرنے کا جتنا ثواب ہے اس سے زیادہ شبِ قدر کی عبادت کا ہے اور کتنا زیادہ ہے؟ یہ اللہ ہی کو معلوم ہے۔ اس رات میں فرشتے اور حضرت جبرئیل اپنے پروردگار کے حکم سے ہر امر خیر کو لے کر زمین کی طرف اترتے ہیں۔ اور یہ خیر و برکت بجزر کے طلوع ہونے تک رہتی ہے۔

سورہ العلق کی ابتدائی چند آیات (اَفْرَا بِاسْمِ رَبِّكَ الَّذِي خَلَقَ ....) سے قرآن کریم کے نزول کا آغاز ہوا۔ اس کے بعد آنے والی سورۃ القدر میں بیان کیا کہ یہ قرآن کریم رمضان کی بابرکت رات میں اترات ہے، جیسا کہ سورۃ الدخان کی آیت ۳ (اَنَا اَنْزَلْنَاهُ فِي لَيْلَةٍ مُّبَارَكَةٍ) اور سورۃ البقرۃ کی آیت ۱۸۵ (شَهْرُ رَمَضَانَ الَّذِي اُنْزِلَ فِيهِ الْقُرْآنُ) میں یہ مضمون صراحةً موجود ہے۔

شب قدر کے دو معنی ہیں اور دونوں ہی یہاں مقصود ہیں۔ ایک یہ کہ یہ وہ رات ہے جس میں تقدیریوں کے فیصلے کئے جاتے ہیں جیسا کہ سورۃ الدخان آیت ۳ میں ہے: فِيهَا يُفْرَقُ كُلُّ أَمْرٍ حَكِيمٍ یعنی اسی رات میں ہر حکمت والے کام کا فیصلہ کیا جاتا ہے۔ دوسرے معنی یہ ہیں کہ یہ بڑی قدر و منزلت اور عظمت و شرف والی رات ہے۔

اس رات میں قرآن کریم کے نازل ہونے کا مطلب لوح محفوظ سے آسمان دنیا پر اتنا ہے یا اس رات میں پورا قرآن کریم حامل و حی فرشتوں کے حوالہ کیا جانا مراد ہے یا یہ مطلب ہے کہ قرآن کریم کے نزول کی ابتداء اس رات میں ہوئی اور پھر واقعات اور حالات کے مطابق و قیافو قیافہ ۲۳ سال کے عرصہ میں نبی اکرم ﷺ پر نازل ہوا۔

### شب قدر کی فضیلت احادیث کی روشنی میں:

☆ رسول اللہ ﷺ نے ارشاد فرمایا: جو شخص شب قدر میں ایمان کے ساتھ اور ثواب کی نیت سے (عبادت کے لئے) کھڑا ہو، اس کے پچھلے تمام گناہ معاف ہو جاتے ہیں۔ (بخاری و مسلم) --- کھڑے ہونے کا مطلب: نماز پڑھنا، تلاوت قرآن اور ذکر وغیرہ میں مشغول ہونا ہے۔ ثواب کی امید رکھنے کا مطلب یہ ہے کہ شہرت اور دکھاوے کے لئے نہیں بلکہ خالص اللہ کی رضا حاصل کرنے کے لئے عمل کرنا ہے۔

☆ رسول اللہ ﷺ نے ارشاد فرمایا: تمہارے اوپر ایک مہینہ آیا ہے جس میں ایک

رات ہے جو ہزار مہینوں سے افضل ہے۔ جو شخص اس رات سے محروم رہ گیا گویا سارے ہی خیر سے محروم رہ گیا اور اس کی بھلائی سے محروم نہیں رہتا مگر وہ شخص جو حقیقتہ محروم ہی ہے۔ (ابن ماجہ)

☆ رسول اللہ ﷺ نے ارشاد فرمایا: شب قدر کو رمضان کے اخیر عشرہ کی طاق راتوں میں تلاش کیا کرو۔ (بخاری) (مذکورہ حدیث کے مطابق، شب قدر کی تلاش ۲۱ ویں، ۲۳ ویں، ۲۵ ویں، ۲۷ ویں، ۲۹ ویں راتوں میں کرنی چاہئے)۔ بعض احادیث سے شب قدر کا ۲۷ ویں شب میں ہونے کا اشارہ ملتا ہے، البتہ دیگر احادیث میں دوسری رات کا بھی ذکر ملتا ہے، لہذا ہمیں آخری عشرہ کی ہر رات میں عبادت کرنی چاہئے۔

☆ حضرت عائشہؓ نے حضور اکرم ﷺ سے پوچھا کہ یا رسول اللہ اگر مجھے شب قدر کا پتہ چلتا تو کیا دعا مانگوں؟ حضور اکرم ﷺ نے ارشاد فرمایا: پڑھو: اللہمَ إنِّي عَفْوُتُ حَبَّ الْعَفْوَ فَاعْفُ عَنِّي (اے اللہ تو بیٹھ ک معاف کرنے والا ہے اور پسند کرتا ہے معاف کرنے کو، پس مجھے بھی معاف فرمادے) (مندادہ، ابن ماجہ، ترمذی)

### شب قدر کی دو اہم علامتیں:

شب قدر کی دو اہم علامتیں کتب احادیث میں مذکور ہیں: ایک یہ کہ (موسم کے لحاظ سے) رات نہ بہت زیادہ گرم اور نہ بہت زیادہ ٹھنڈی ہوتی ہے اور دوسری علامت یہ ہے کہ شب قدر کے بعد صبح کو سورج کے طلوع ہونے کے وقت سورج کی شعاعیں یعنی کرنیں نہیں ہوتی ہیں۔

نوٹ: اختلاف مطالع کے سبب مختلف ملکوں اور شہروں میں شب قدر مختلف دنوں میں ہوتا ہے میں کوئی اشکال نہیں کیونکہ ہر جگہ کے اعتبار سے جو رات شب قدر قرار پائے گی اُس جگہ اُسی رات میں شب قدر کی برکات حاصل ہوں گی، انشاء اللہ۔

## اعتكاف کے فضائل مسائل اور احکام

**اعتكاف:** ثواب کی نیت سے مسجد میں ٹھہرنے کا اعتکاف کہا جاتا ہے۔ اعتکاف میں انسان دنیاوی مشاغل چھوڑ کر اللہ تعالیٰ کے دریعنی مسجد کا رخ کرتا ہے۔ پوری توجہ کے ساتھ عبادت میں مشغول رہنے سے اللہ تعالیٰ کے ساتھ جو خاص تعلق اور قربت پیدا ہوتی ہے وہ تمام عبادتوں میں ایک نرالی شان رکھتی ہے۔  
اعتكاف کی تین قسمیں ہیں:

**مسنون اعتکاف:** یہ رمضان کے آخری عشرہ کا اعتکاف ہے جو سنت علی الکفایہ ہے یعنی محلہ میں اگر ایک شخص بھی اعتکاف کر لے تو سب کے ذمہ سے ساقط ہو جائے گا ورنہ سب ترکِ سنت کے گناہ گار ہوں گے۔ رمضان المبارک کی بیش تاریخ کو سورج غروب ہونے سے کچھ پہلے اعتکاف شروع کیا جاتا ہے اور عید کا چاند نظر آنے تک جاری رہتا ہے۔ اس اعتکاف کے ذریعہ اللہ تعالیٰ سے تقرب کے ساتھ شب قدر کی عبادت حاصل ہو جاتی ہے جس میں عبادت کرنا اللہ تعالیٰ کے فرمان کے مطابق ہزار مہینوں یعنی ۸۳ سال کی عبادت سے بھی زیادہ بہتر ہے۔ ۲ ہجری میں روزہ کی فرضیت کے بعد سے وفات تک نبی اکرم ﷺ نے ہمیشہ رمضان میں اعتکاف فرمایا۔

**واجب اعتکاف:** یہ نذر ماننے کی وجہ سے لازم ہوتا ہے: مثلاً کوئی شخص کہے کہ اگر میرا فلاں کام ہو گیا تو میں اتنے دن کا اعتکاف کروں گا۔ نذر کے لئے روزہ کے ساتھ کم از کم ایک دن کا اعتکاف ضروری ہوتا ہے۔

**مستحب اعتکاف:** جب بھی آدمی مسجد میں داخل ہو تو یہ نیت کر لے کہ جب تک میں اس مسجد میں رہوں گا اس اعتکاف کی نیت کرتا ہوں۔ اس اعتکاف میں وقت اور روزہ کی کوئی پابندی نہیں ہے۔ مسجد سے نکلنے پر اعتکاف ختم ہو جاتا ہے۔

## **مسنون اعتکاف سے متعلق بعض احادیث نبویہ:**

☆ حضرت ابوسعید خدریؓ فرماتے ہیں کہ حضور اکرم ﷺ نے رمضان کے پہلے عشرہ میں اعتکاف فرمایا اور پھر دوسرے عشرہ میں بھی، پھر خیمہ سے جس میں اعتکاف فرمائے تھے، باہر سر نکال کر ارشاد فرمایا کہ میں نے پہلے عشرہ کا اعتکاف شب قدر کی تلاش اور اہتمام کی وجہ سے کیا تھا پھر اسی کی وجہ سے دوسرے عشرہ میں کیا، پھر مجھے کسی (یعنی فرشتہ) نے بتایا کہ وہ رات آخری عشرہ میں ہے، لہذا جو لوگ میرے ساتھ اعتکاف کر رہے ہیں وہ آخری عشرہ کا بھی اعتکاف کریں۔ (بخاری مسلم)

☆ حضرت عائشہ رضی اللہ عنہا سے روایت ہے کہ رسول اللہ ﷺ نے رمضان کے آخری عشرہ میں اعتکاف فرماتے تھے، وفات تک آپ کا یہ معمول رہا۔ آپ ﷺ کے بعد آپ کی ازواع مطہرات اہتمام سے اعتکاف کرتی رہیں۔ (بخاری و مسلم)

☆ حضرت ابوہریرہ رضی اللہ عنہ سے روایت ہے کہ رسول اللہ ﷺ نے رمضان کے آخری عشرہ میں اعتکاف فرماتے تھے لیکن جس سال آپ ﷺ کی وفات ہوئی اس سال آپ ﷺ نے بیس دن کا اعتکاف فرمایا۔ (بخاری)

☆ حضرت عبد اللہ بن عباس رضی اللہ عنہما سے روایت ہے کہ رسول اللہ ﷺ نے اعتکاف کرنے والے کے لئے فرمایا کہ وہ (اعتکاف کی وجہ سے مسجد میں متید ہو جانے کی وجہ سے) گناہوں سے بچا رہتا ہے اور اس کے لئے نیکیاں اتنی ہی لکھی جاتی ہیں جتنی کرنے والے کے لئے (یعنی اعتکاف کرنے والا بہت سے نیک اعمال مثلاً جنازہ میں شرکت، مریض کی عیادت وغیرہ سے اعتکاف کی وجہ سے رکارہتا ہے، ان اعمال کا اجر و ثواب اعتکاف کرنے والے کو کئے بغیر بھی ملتا رہتا ہے)۔ (ابن ماجہ)

## اعتكاف کے بعض اہم مسائل و احکام:

☆ معتکف کو بلا ضرورت شرعیہ و طبیعیہ اعتکاف والی مسجد سے باہر نکلنا جائز نہیں ہے۔

☆ معتکف کے متعلقین میں سے کوئی سخت بیمار ہو جائے یا کسی کی وفات ہو جائے یا کوئی بڑا حادثہ پیش آجائے یا معتکف خود ہی سخت بیمار ہو جائے یا اسکی جان و مال کو خطرہ لاحق ہو جائے تو معتکف کے مسجد سے چلنے سے اعتکاف ٹوٹ جائے گا لیکن ایسی مجبوری میں چلنے سے گناہ نہیں ہو گا ان شاء اللہ۔ البتہ بعد میں قضا کرنی چاہئے۔

## صدقة فطر کے فضائل، مسائل اور احکام

زکاۃ کی دو قسمیں ہیں: زکاۃ المال: یعنی مال کی زکاۃ جو مال کی ایک خاص مقدار پر فرض ہے۔ زکاۃ الفطر: یعنی بدن کی زکاۃ، اس کو صدقۃ فطر کہا جاتا ہے۔

**صدقۃ فطر کیا ہے:** فطر کے معنی روزہ کھونے یا روزہ نہ رکھنے کے ہیں۔  
شرعی اصطلاح میں اس صدقہ کا نام صدقۃ فطر ہے جو ماہ رمضان کے ختم ہونے پر روزہ کھل جانے کی خوشی اور شکریہ کے طور پر ادا کیا جاتا ہے، نیز صدقۃ فطر رمضان کی کوتا ہیوں اور غلطیوں کا کفارہ بھی بتتا ہے، جیسا کہ حضرت عبداللہ بن عباس رضی اللہ عنہ سے روایت ہے کہ رسول اللہ ﷺ نے ارشاد فرمایا: (زَكَاةُ الْفِطْرِ طَهْرَةٌ لِّلصَّائِمِ) مِنَ اللَّغُو وَالرَّفِثِ وَطُعْمَةٌ لِلْمَسَاكِينِ) صدقۃ فطر روزہ دار کی بے کار بات اور فرش گوئی سے روزے کو پاک کرنے کے لئے اور مسکین کو کھانا کھلانے کے لئے مقرر کیا ہے۔ (ابوداؤد ح ۱۶۰۴، ابن ماجہ ح ۱۸۷۲)

**صدقۃ فطر مقرر ہونے کی وجہ:** عید الفطر میں صدقۃ اس واسطے مقرر کیا گیا ہے کہ اس میں روزہ داروں کے لئے گناہوں سے پاکیزگی اور ان کے روزوں کی تنجیل ہے۔ نیز مالداروں کے گھروں میں تو اس روز عبید ہوتی ہے، مختلف قسم

کے پکوان پکتے ہیں، اچھے کپڑے پہنے جاتے ہیں، جبکہ غریبوں کے گھروں میں بوجے غربت اسی طرح روزہ کی شکل موجود ہوتی ہے، لہذا اللہ تعالیٰ نے مالدار اور اچھے کھاتے پیتے لوگوں پر لازم ٹھہرایا کہ غریبوں کو عید سے پہلے صدقہ فطر دے دیں تاکہ وہ بھی خوشیوں میں شریک ہو سکیں، وہ بھی اچھا کھاپی سکیں اور اچھا پہن سکیں۔

**صدقہ فطر کا وجوب:** متعدد احادیث سے صدقہ فطر کا وجوب ثابت ہے،

اختصار کے مذکور تین احادیث پر اکتفاء کر رہا ہوں:

☆☆ حضرت عبد اللہ بن عمر رضی اللہ عنہما سے روایت ہے کہ رسول اللہ ﷺ نے صدقہ فطر مسلمانوں پر واجب قرار دیا ہے خواہ وہ غلام ہو یا آزاد، مرد ہو یا عورت، چھوٹا ہو یا بڑا۔ (بخاری و مسلم) ☆☆ حضرت عبد اللہ بن عباس رضی اللہ عنہما فرماتے ہیں کہ رسول اللہ ﷺ نے رمضان کے آخر میں ارشاد فرمایا کہ اپنے روزوں کا صدقہ نکالو۔ (ابوداؤد) ☆☆ اسی طرح حدیث میں ہے کہ رسول اللہ ﷺ نے مکہ مکرہ کی گلیوں میں ایک منادی کو اعلان کرنے کے لئے بھیجا کہ صدقہ فطر ہر مسلمان پر واجب ہے خواہ مرد ہو یا عورت، آزاد ہو یا غلام، چھوٹا ہو یا بڑا۔ (ترمذی)

**صدقہ فطر کس پر واجب ہے:** امام ابوحنیفہؒ کی رائے کے مطابق جو مسلمان اتنا مالدار ہو کہ ضروریات سے زائد اُس کے پاس اُتنی قیمت کا مال و اسباب موجود ہو جتنی قیمت پر زکاۃ واجب ہوتی ہے تو اُس پر عید الفطر کے دن صدقہ فطر واجب ہوگا، چاہے وہ مال و اسباب تجارت کے لئے ہو یا نہ ہو، چاہے اُس پر سال گزرے یا نہیں۔ غرضیکہ صدقہ فطر کے وجوب کے لئے زکاۃ کے فرض ہونے کی تمام شرائط کا پایا جانا ضروری نہیں ہے۔ دیگر علماء کے نزدیک صدقہ فطر کے وجوب کے لئے نصاب زکاۃ کا مالک ہونا بھی شرط نہیں ہے یعنی جس کے پاس ایک دن اور ایک رات سے زائد

کی خوراک اپنے اور زیر کفالت لوگوں کے لئے ہوتا وہ اپنی طرف سے اور اپنے اہل و عیال کی طرف سے صدقہ فطر ادا کرے۔

**صدقہ فطر کے واجب ہونے کا وقت:** عید الفطر کے دن صحیح ہوتے ہی یہ صدقہ واجب ہو جاتا ہے۔ لہذا جو شخص صحیح ہونے سے پہلے ہی انتقال کر گیا تو اُس پر صدقہ فطر واجب نہیں ہوا اور جو بچہ صحیح سے پہلے پیدا ہوا تو اُس کی طرف سے صدقہ فطر ادا کیا جائے گا۔

**صدقہ فطر کی ادائیگی کا وقت:** صدقہ فطر کی ادائیگی کا اصل وقت عید الفطر کے دن نمازِ عید سے پہلے ہے البتہ رمضان کے آخر میں کسی بھی وقت ادا کیا جاسکتا ہے۔ حضرت عبد اللہ بن عمر رضی اللہ عنہما سے روایت ہے کہ رسول اللہ ﷺ نے حکم دیا کہ صدقہ فطر نماز کیلئے جانے سے قبل ادا کر دیا جائے۔ (بخاری ح ۱۵۰۶ و مسلم ح ۲۲۸۵) حضرت نافعؓ سے روایت ہے کہ حضرت عبد اللہ بن عمر رضی اللہ عنہما گھر کے چھوٹے بڑے تمام افراد کی طرف سے صدقہ فطر دیتے تھے حتیٰ کہ میرے بیٹوں کی طرف سے بھی دیتے تھے اور عید الفطر سے ایک یا دو دن پہلے ہی ادا کر دیتے تھے۔ (بخاری ح ۱۵۱۱) نمازِ عید الفطر کی ادائیگی تک صدقہ فطر ادا نہ کرنے کی صورت میں نمازِ عید کے بعد بھی قضاۓ طور پر دے سکتے ہیں لیکن اتنی تاخیر کرنا بالکل مناسب نہیں ہے کیونکہ اس سے صدقہ فطر کا مقصود و مطلوب ہی فوت ہو جاتا ہے۔ حضرت عبد اللہ بن عباس رضی اللہ عنہما کی حدیث کے الفاظ ہیں کہ جس نے اسے نمازِ عید سے پہلے ادا کر دیا تو یہ قبل قبول زکاۃ (صدقہ فطر) ہو گی اور جس نے نماز کے بعد اسے ادا کیا تو وہ صرف صدقات میں سے ایک صدقہ ہی ہے۔ (ابوداود ح ۱۶۰۶) لہذا نمازِ عید سے قبل ہی صدقہ فطر ادا کریں۔

**صدقة فطر کی مقدار:** کھجور اور کشمش کو صدقہ فطر میں دینے کی صورت میں علماء امت کا اتفاق ہے کہ اس میں ایک صاع (نبی اکرم ﷺ کے زمانہ کا ایک پیانہ) صدقہ فطر ادا کرنا ہے البتہ گیہوں کو صدقہ فطر میں دینے کی صورت میں اس کی مقدار کے متعلق علماء امت میں زمانہ قدیم سے اختلاف چلا آ رہا ہے۔ اکثر علماء کی رائے ہے کہ گیہوں میں آدھا صاع صدقہ فطر میں ادا کیا جائے۔ حضرت عثمان، حضرت ابو ہریرہ، حضرت جابر، حضرت عبد اللہ بن عباس، حضرت عبد اللہ بن زبیر اور حضرت اسماء رضی اللہ عنہم سے صحیح سندوں کے ساتھ گیہوں میں آدھا صاع مردی ہے۔ ہندوستان و پاکستان کے علماء بھی مندرجہ ذیل احادیث کی روشنی میں فرماتے ہیں کہ صدقہ فطر میں گیہوں آدھا صاع ہے، یہی رائے مشہور و معروف تابعی حضرت امام ابوحنیفہؓ کی ہے۔ علامہ ابن تیمیہؓ نے بھی تحریر کیا ہے کہ صدقہ فطر میں آدھا صاع گیہوں نکالنا کافی ہے۔ (الاختیارات الفقیہ ص ۱۸۳)

### صدقہ فطر میں آدھا صاع گیہوں کے دلائل :

☆ حضرت ابو سعید خدریؓ فرماتے ہیں کہ ہم ہو یا کھجور یا کشمش سے ایک صاع صدقہ فطر دیا کرتے تھے یہاں تک کہ حضرت امیر معاویہؓ مدینہ منورہ تشریف لائے تو لوگوں نے گیہوں سے صدقہ فطر نکلنے کے سلسلہ میں ان سے گفتگو کی تو آپ نے فرمایا کہ گیہوں سے صدقہ فطر میں آدھا صاع دیا جائے، چنانچہ لوگوں نے اسی کو معمول بنالیا۔

(بخاری و مسلم) مسلم کی سب سے زیادہ مشہور و معروف شرح لکھنے والے، ریاض الصالحین کے مصنف امام نوویؓ مسلم کی شرح میں تحریر کرتے ہیں کہ اسی حدیث کی بنیاد پر حضرت امام ابوحنیفہؓ اور دیگر فقہاء نے گیہوں سے آدھے صاع کا فیصلہ کیا ہے۔

☆ نبی اکرم ﷺ نے ارشاد فرمایا: گیہوں کے ایک صاع سے دو آدمیوں کا صدقہ

فطر ادا کرو۔ کھجور اور جو کے ایک صاع سے ایک آدمی کا صدقہ فطر ادا کرو۔ (دارقطنی،  
مسند احمد)

☆ حضرت عبد اللہ بن عمر رضی اللہ عنہ فرماتے ہیں کہ نبی اکرم ﷺ نے صدقہ فطر میں ایک صاع کھجور یا ایک صاع بوجو ضروری قرار دی۔ صحابہ کرام نے گیہوں کے آدھے صاع کو اس کے برابر قرار دیا۔ (بخاری و مسلم)

☆ حضرت جابر بن عبد اللہؓ فرماتے ہیں کہ صدقہ فطر ہر چھوٹے بڑے اور آزادو غلام پر گیہوں کا آدھا صاع اور کھجور و جو کا ایک صاع ضروری ہے۔ (اخراج عبد الرزاق)

☆ حضرت اسماء رضی اللہ عنہا صدقہ فطر میں گیہوں کا آدھا صاع اور کھجور و جو کا ایک صاع ادا کرتی تھیں۔ (اخراج ابن ابی شیبہ)

☆☆☆ غرضیکہ اکثر علماء کے قول کے مطابق جو یا کھجور یا کشمش کا ایک صاع (تقریباً ساڑھے تین کیلو) یا گیہوں کا نصف صاع (تقریباً اپونے دو کیلو) یا اسکی قیمت صدقہ فطر میں ادا کرنی چاہئے، غرضیکہ ہر شخص اپنی حیثیت کے مطابق ادا کر دے۔

## کیا غلہ و اناج کے بدالے قیمت دی جاسکتی ہے؟

حضرت امام ابو حنیفہؓ، حضرت امام بخاریؓ، حضرت عمر بن عبدالعزیزؓ، حضرت حسن بصریؓ، اور علماء احთاف نے تحریر کیا ہے کہ غلہ و اناج کی قیمت بھی صدقہ فطر میں دی جاسکتی ہے۔ زمانہ کی ضرورت کو دیکھتے ہوئے اب تقریباً تمام ہی مکاتب فکر کا اتفاق ہے کہ عصر حاضر میں غلہ و اناج کے بدالے قیمت بھی دی جاسکتی ہے۔ صدقہ فطر میں گیہوں کی قیمت دینے والے حضرات تقریباً اپونے دو کیلو گیہوں کی قیمت بازار کے بھاؤ کے اعتبار سے ادا کریں اور جو مالدار حضرات کھجور یا کشمش سے صدقہ فطر ادا کرنا چاہیں تو وہ ایک صاع یعنی تقریباً ساڑھے تین کیلو کی قیمت ادا کریں، اس میں غریبوں کا فائدہ ہے۔

## صدقة فطر کے مستحق کون ہیں؟

صدقہ فطر غریب و فقیر مسائِکین کو دیا جائے، جیسا کہ حضرت عبد اللہ بن عباس رضی اللہ عنہما کی حدیث میں گزرا (طُعْمَةُ لِلْمَسَاكِين)۔

### صدقہ فطر سے متعلق چند مسائل:

☆ ایک شہر سے دوسرے شہر میں صدقہ فطر بھیجنा مکروہ ہے، (یعنی جہاں آپ رہ رہے ہیں مثلاً ریاض میں تو وہیں صدقہ فطر ادا کریں) ہاں اگر دوسرے شہر یا دوسرے ملک میں غریب رشتہ دار رہتے ہیں یا وہاں کے لوگ زیادہ مستحق ہیں، تو ان کو بھیج دیا تو مکروہ نہیں ہے۔ ☆☆ ایک آدمی کا صدقہ فطر کئی فقیروں کو اور کئی آدمیوں کا صدقہ فطر نہیں ہے۔ ☆☆ جس شخص نے کسی وجہ سے رمضان المبارک کے روزے نہیں رکھے اُسے بھی صدقہ فطر ادا کرنا چاہئے۔ ☆☆ آجکل جو نوکر چاکر اجرت پر کام کرتے ہیں ان کی طرف سے صدقہ فطر ادا کرنا مالک پروا جب نہیں ہے۔

وضاحت: بخاری و مسلم میں حدیث ہے کہ نبی اکرم ﷺ نے فرمایا کہ صدقہ فطر میں ایک صاع جو یا ایک صاع کھجور یا ایک صاع کشمش یا ایک صاع پنیر یا ایک صاع کھانے کی اشیاء سے دیا جائے اور کھانے کی اشیاء سے مراد جو یا کھجور یا پنیر یا کشمش ہے جیسا کہ اس حدیث کے خود راوی صحابی رسول حضرت ابو سعید خدریؓ نے حدیث کے آخر میں وضاحت کی ہے۔ لیکن اس میں کسی بھی جگہ گیہوں کا تذکرہ نہیں ہے، غرضیکہ نبی اکرم ﷺ کے اقوال میں کسی بھی جگہ مذکور نہیں ہے کہ گیہوں سے ایک صاع دیا جائے، ہاں حدیث کی ہر مشہور و معروف کتاب حتیٰ کہ بخاری و مسلم میں موجود ہے کہ صدقہ فطر میں گیہوں دینے کی صورت میں صحابہ کرام آدھا صاع (یعنی تقریباً پونے دو کیلوگرام) گیہوں دیا کرتے تھے جیسا کہ مندرجہ بالا حدیث میں مذکور ہے۔

## مسئلہ رویت ہلال (چاند کا مسئلہ)

اسلامی مہینوں کا آغاز چاند کی رویت پر مبنی ہوتا ہے، یعنی چاند کے نظر آنے پر مہینہ ۲۹ دن ورنہ ۳۰ دن کا شمار ہوتا ہے۔ اللہ تعالیٰ نے رمضان کے روزہ کے متعلق امت مسلمہ کو حکم دیا: **فَمَنْ شَهِدَ مِنْكُمُ الشَّهْرَ قَلِيلٌ صَمْدٌ** تم میں سے جو شخص ماه رمضان کو پالے اس پر لازم ہے کہ پورے مہینے کے روزے رکھے۔ لہذا مہینہ رمضان و دیگر مہینوں کی ابتداء اور ان کے اختتام کو احادیث نبویہ کی روشنی میں سمجھنے کی کوشش کریں:

☆☆ حضور اکرم ﷺ نے ارشاد فرمایا: چاند کیکھ کر روزہ رکھو اور چاند کیکھ کرہی عید کے لئے اظفار کرو۔ (بخاری)

☆☆ حضور اکرم ﷺ نے ارشاد فرمایا: مہینہ (کم از کم) انتیس راتوں کا ہوتا ہے، اس لئے جب تک انتیس کا چاندنہ دیکھ لوزہ نہ رکھو اور اگر چاند تمہیں نظر نہ آئے تو تمیں دن پورے کر کے روزے رکھو۔ (بخاری)

ان مذکورہ احادیث سے معلوم ہوا کہ تمیں چاند کیکھ کر روزہ شروع کرنا چاہئے ورنہ تمیں شعبان کے بعد سے روزہ شروع کیا جائے گا، اسی طرح چاند کیکھ کر عید کرنی چاہئے ورنہ تمیں روزے رکھ کر عید الفطر منائی جائے گی۔ البتہ دیگر متعدد احادیث کی روشنی میں امت مسلمہ کا اتفاق ہے کہ ہر شخص کا چاند دیکھنا ضروری نہیں ہے بلکہ اگر کچھ باشرع حضرات نے چاند دیکھ لیا اور ان سے باقاعدہ طور پر شہادت لے کر رویت ہلال کمیٹی نے چاند کے نظر آنے کا اعلان کر دیا تو ہر شخص کو اس پر عمل کرنا ضروری ہے۔ مگر ہم بعض

مکلوں میں اقلیت میں ہونے نیز مختلف جماعتوں میں منقسم ہونے کی وجہ سے ہمارے پاس ایسی بااثر رویت ہلال کمیٹی موجود نہیں ہوتی ہے کہ جس کے اعلان کرنے پر سب کے ذمہ اسکی پابندی لازم ہو جائے۔ اس وجہ سے کبھی کبھی ایک ہی شہر اور محلہ میں ایک سے زیادہ عین نظر آتی ہیں، جس سے دوسروں کو غلط پیغام پہنچتا ہے، اگرچہ دینی اور سائنسی دونوں نقطہ نظر سے پوری دنیا میں ایک ہی دن عید کا ہونا ضروری نہیں ہے۔ خیر القرون میں بھی ملکِ شام میں مدینہ سے ایک روز قبل رمضان شروع ہوا۔ نیز مکہ یا مدینہ منورہ میں ایک جگہ چاند نظر آنے پر ۲۵ کیلومیٹر کی دوری کے باوجود دوسری جگہ اس کو تسلیم کیا گیا۔ سائنس کے اعتبار سے بھی تحقیقی بات یہی ہے کہ چاند کے نکنے کی جگہیں (مطالع) مختلف ہوتی ہیں اور ۲۹ کا چاند ہر جگہ نظر نہیں آتا ہے خواہ موسم بالکل صاف ہی کیوں نہ ہو بلکہ ہر ماہ چاند کے طلوع ہونے کی جگہ مختلف ہوتی ہے۔

لہذا اگر تجربات اور تحقیق سے معلوم ہو کہ فلاں علاقے کے حضرات ایک مطالع کے تحت ہیں تو ایک جگہ چاند نظر آنے پر اسی مطالع کے ضمن میں آنے والے تمام حضرات کو چاند کی شہادت اور اس شہادت کی بنیاد پر چاند کی پہلی تاریخ تسلیم کر لینی چاہئے کیونکہ نبی اکرم ﷺ کے اقوال و افعال اور صحابہ کرام کے تعالیٰ سے ہر شخص کا چاند دیکھنا ضروری نہیں ہے۔

## عید الفطر کے فضائل، مسائل اور احکام

☆ عید الفطر کی شب میں عبادت کرنا مستحب ہے جیسا کہ حدیث میں گزار کہ حضور اکرم ﷺ نے فرمایا کہ رمضان کے متعلق میری امت کو خاص طور پر پانچ چیزیں دی گئی ہیں جو پہلی امتوں کو نہیں ملیں۔۔۔ جن میں سے ایک یہ ہے کہ رمضان کی آخری رات میں روزہ داروں کی مغفرت کردی جاتی ہے۔ صاحبہ کرام نے عرض کیا کہ کیا یہ شبِ مغفرت شبِ قدر ہی تو نہیں ہے؟ آپ ﷺ نے فرمایا نہیں بلکہ دستور یہ ہے کہ مزدور کا کام ختم ہوتے ہی اسے مزدوری دے دی جاتی ہے۔ (مسند احمد، بزار، تہجیق، ابن حبان) معلوم ہوا کہ عید کی رات میں بھی ہمیں عبادت کرنی چاہئے اور اس با بر کرت رات میں خرافات میں لگنے اور بازاروں میں گھونمنے کے بجائے عشاء اور فجر کی نمازوں کی وقت پر ادا نیکی کرنی چاہئے، نیز تلاوت قرآن، ذکر و اذکار اور دعاوں میں اپنے آپ کو مشغول رکھنا چاہئے یا کم از کم نماز عشاء اور نماز فجر جماعت کے ساتھ ادا کریں۔

☆ عید الفطر کے دن میں روزہ رکھنا حرام ہے جیسا کہ حدیث میں گزار۔

☆ عید کے دن غسل کرنا، مسواک کرنا، حسب استطاعت عمرہ کپڑے پہننا، خوشبو لگانا، صحیح ہونے کے بعد عید کی نماز سے پہلے کھجور یا کوئی میٹھی چیز کھانا، عید کی نماز کیلئے جانے سے پہلے صدقہ فطر ادا کرنا، ایک راستے سے عید گاہ جانا اور دوسرے راستے سے واپس آنا، نماز کیلئے جاتے ہوئے تکبیر کہنا (اللہ اکبر، اللہ اکبر، لا إله إلا الله، واللہ اکبر، اللہ اکبر، وَاللّهُ الْحَمْدُ)، یہ سب عید کی سنتوں میں سے ہیں۔

☆ حضور اکرم ﷺ عید الفطر میں نماز سے پہلے کچھ کھا کر ہی جاتے تھے اور عید الاضحی میں بغیر کھائے جاتے تھے۔ (ترمذی)

☆ عید الفطر کے روز نماز عید سے قبل نماز اشراق نہ پڑھیں۔ (بخاری و مسلم)

## عید الفطر کی ۲ رکعت نماز میں ۶ زائد تکبیریں:

☆ عید الفطر کے دن جماعت کے ساتھ دور رکعت کا بطور شکر یہ ادا کرنا واجب ہے۔

☆ عید الفطر کی نماز کا وقت طوع آفتاب کے بعد سے شروع ہو جاتا ہے۔

☆ عید الفطر اور عید الاضحیٰ کی نماز میں زائد تکبیریں بھی کہی جاتی ہیں جنکی تعداد میں فقہاء میں اختلاف ہے، البتہ زائد تکبیروں کے کمیا زیادہ ہونے کی صورت میں امت مسلمہ نماز کے صحیح ہونے پر متفق ہے۔ ۸۰ ہجری میں پیدا ہوئے مشہور فقیہ و محدث حضرت امام ابوحنینؓ نے ۶ زائد تکبیروں کے قول کو اختیار کیا ہے۔

☆ حضرت سعید بن العاصؓ فرماتے ہیں کہ میں نے حضرت ابو موسیٰ اشعریؓ اور حضرت حذیفہ بن الیمانؓ سے سوال کیا کہ رسول اللہ ﷺ عید الاضحیٰ اور عید الفطر میں کتنی تکبیریں کہتے تھے؟ حضرت ابو موسیٰ اشعریؓ نے جواب دیا: چار تکبیریں کہتے تھے جنازہ کی تکبیروں کی طرح۔ حضرت حذیفہؓ نے (حضرت ابو موسیٰ اشعریؓ کی تصدیق کرتے ہوئے) کہا کہ انہوں نے سچ کہا۔ حضرت ابو موسیٰ اشعریؓ نے بتایا کہ جب میں بصرہ میں گورنرخا تو وہاں بھی ایسے ہی کیا کرتے تھے۔ (سنن ابی داؤد۔ باب التکبیر فی العیدین، السنن الکبری للبیهقی۔ باب فی ذکر الخبر الذى قد روی فی التکبیر اربعاء)

☆ احادیث کی متعدد کتابوں میں حلیل القدر صحابی حضرت عبد اللہ بن مسعودؓ سے عیدین کی چار تکبیریں (پہلی رکعت میں تکبیر تحریمہ کے ساتھ اور دوسری رکعت میں رکوع کی تکبیر کے ساتھ) منقول ہے۔ یاد رکھیں کہ حضرت امام ابوحنینؓ حضرت عبد اللہ بن مسعود رضی اللہ عنہ کے شاگردوں کے خصوصی شاگرد ہیں، بلکہ حقیقت یہ

ہے کہ حضرت امام ابوحنیفہؓ ہی حضرت عبد اللہ بن مسعود رضی اللہ عنہ کی قرآن و حدیث تہی کے حقیقی وارث بنے۔

☆ امام طحاویؒ فرماتے ہیں کہ رسول اللہ ﷺ کی وفات کے بعد تکبیرات جنازہ کی تعداد میں اختلاف ہوا۔ حضرت عمر فاروقؓ کے عہد خلافت میں حضرات صحابہؓ کرام نے باہمی غور و خوض کے بعد اس امر پر اتفاق کیا کہ جنازہ کی بھی چار تکبیریں ہیں نماز عید الاضحیٰ اور عید الفطر کی چار تکبیریں کی طرح (پہلی رکعت میں تکبیر تحریمہ کے ساتھ اور دوسری رکعت میں رکوع کی تکبیر کے ساتھ)۔ (طحاوی . التکبیر علی

الجنازہ کم ہو؟)

غرضیکہ عہد فاروقی میں اختلافی مسئلہ "تکبیرات جنازہ" کو طے شدہ مسئلہ "تکبیرات عید" کے مشابہ قرار دے کر چار کی تعین کر دی گئی۔

﴿وضاحت﴾: امام طحاویؒ (۵۲۹ھ - ۵۳۲ھ) بہت مشہور و معروف محدث و فقیہ گزرے ہیں جنہوں نے عقیدہ پر ایک ایسی کتاب "العقيدة الطحاوية" تحریر فرمائی ہے جو عرب و عجم میں بہت زیادہ مقبول ہے، بلکہ کہا جاتا ہے کہ اس سے بہتر کتاب عقیدہ کے موضوع پر تصنیف نہیں کی گئی۔ عرب ممالک کی متعدد یونیورسٹیوں اور علمی اداروں کے نصاب میں داخل ہے۔

☆☆☆ عید کی نماز کے بعد امام کا خطبہ پڑھنا سنت ہے، خطبہ شروع ہو جائے تو خاموش بیٹھ کر اس کا سننا واجب ہے۔ جو لوگ خطبہ کے دوران بات چیت کرتے رہتے ہیں یا خطبہ چھوڑ کر چلے جاتے ہیں وہ غلط کرتے ہیں۔

## رمضان المبارک کے بعد

ماہ رمضان کے ختم ہونے کے بعد بھی برائیوں سے اجتناب اور نیک اعمال کی طرف سبقت کا سلسلہ باقی رہنا چاہئے کیونکہ اسی میں ہم سب کے لئے دونوں جہاں کی کامیابی و کامرانی ہے۔ چند اعمال تحریر کر رہا ہوں، دیگر اعمال صالحہ کے ساتھ ان کا بھی خاص اہتمام رکھیں۔

**فرض نماز کی پابندی:** نماز، ایمان کے بعد دین اسلام کا سب سے اہم اور بنیادی رکن ہے جسکی ادا ایگل ہر عاقل و بالغ مسلمان پر فرض ہے۔ لیکن انہائی ٹکر کی بات ہے کہ مسلمانوں کی اچھی خاصی تعداد اس اہم فریضہ سے بے پرواہ ہے۔ رمضان کے مبارک ماہ میں تو نماز کا اہتمام کر لیتے ہیں مگر رمضان کے بعد پھر کوتا ہی اورستی کرنے لگتے ہیں۔ حالانکہ قرآن و حدیث میں اس فریضہ کی بہت زیادہ اہمیت اور تاکید وارد ہوئی ہے۔ اللہ تعالیٰ ہم سب کو رمضان اور غیر رمضان ہر وقت نماز کا پابند بنائے۔

☆ إنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا (سورة النساء ۱۰۳) یقیناً نماز مومنوں پر مقررہ وقت پر فرض ہے۔ دن رات میں کل ۷۸ رکعتیں ہر مسلمان مرد و عورت پر فرض ہیں: نجیر کی ۲ رکعت، ظہر کی ۲ رکعت، عصر کی ۲ رکعت، مغرب کی ۳ رکعت اور عشاء کی ۲ رکعت۔ ☆☆☆ حضرت ابو ہریرہؓ سے روایت ہے کہ رسول ﷺ نے ارشاد فرمایا: قیامت کے دن آدمی کے اعمال میں سب سے پہلے فرض نماز کا حساب لیا جائیگا۔ اگر نماز درست ہوئی تو وہ کامیاب و کامران ہو گا اور اگر نماز درست نہ ہوئی تو وہ ناکام اور خسارہ میں ہو گا۔ (ترمذی، ابن ماجہ،نسائی،ابوداؤد،مسند احمد)

☆ حضرت عبادہ بن صامتؓ روایت کرتے ہیں کہ میں نے رسول اللہ ﷺ کو یہ ارشاد فرماتے ہوئے سنا: اللہ تعالیٰ نے بندوں پر پانچ نمازوں فرض فرمائی ہیں، جو ان

نمازوں کو اس طرح لے کر آئے کہ ان میں لا پرواہی سے کسی قسم کی کوتاہی نہ کرے تو حق تعالیٰ شانہ کا عہد ہے کہ اس کو جنت میں ضرور داخل فرمائے گا۔ اور جو شخص ایسا نہ کرے تو اللہ تعالیٰ کا کوئی عہد اس سے نہیں، چاہے اسکو عذاب دے چاہے جنت میں داخل کر دے۔ (موطا مالک، ابن ماجہ، ابو داؤد، مسند احمد)

☆ حضرت ام سلہ فرماتی ہیں کہ رسول اللہ ﷺ نے آخری وصیت یہ ارشاد فرمائی: نماز، نماز... (یعنی نماز کا اہتمام کرو)۔ جس وقت آپ ﷺ نے یہ وصیت فرمائی آپ ﷺ کی زبان مبارک سے پورے لفظ نہیں نکل رہے تھے۔ (مسند احمد)

☆ حضرت عمر فاروقؓ نے اپنے گورنوں کو یہ حکم جاری فرمایا کہ میرے نزدیک تمہارے امور میں سب سے زیادہ اہمیت نماز کی ہے۔ جس نے نمازوں کی پابندی کر کے اسکی حفاظت کی اس نے پورے دین کی حفاظت کی اور جس نے نمازوں کو ضائع کیا وہ نماز کے علاوہ دین کے دیگر ارکان کو زیادہ ضائع کرنے والا ہوگا۔ (موطا مالک)

**نماز وتر کی پابندی:** رسول اللہ ﷺ نے ارشاد فرمایا: یقیناً اللہ تعالیٰ نے تم پر ایک ایسی نماز کا اضافہ کیا ہے جو تمہارے لئے سرخ اونٹوں سے بھی بہتر ہے اور وہ وتر کی نماز ہے جس کا وقت عشاء کی نماز سے طویع فجر تک ہے۔ (ابن ماجہ، ترمذی، ابو داؤد) ☆☆☆ حدیث کی تقریباً ہر مشہور معرفت کتاب میں نبی اکرم ﷺ کا امت مسلمہ کو نماز وتر پڑھنے کا امر (حکم) موجود ہے جو عموماً وجوب کے لئے ہوتا ہے۔ لہذا ہمیں بعد نماز عشاء یا اذان فجر سے قبل وتر پڑھنے کی پابندی کرنی چاہئے۔

**سنن مؤکدہ کا اہتمام:** حضرت ام جبیبؓ سے روایت ہے کہ انہوں نے رسول اللہ ﷺ کو فرماتے ہوئے سن: جس شخص نے دن اور رات میں بارہ رکعتیں پڑھیں جو کہ فرض نہیں ہیں، اُس کے لئے جنت میں ایک گھر بنادیا گیا۔ (مسلم)

ترمذی میں یہ حدیث وضاحت کے ساتھ وارد ہوئی ہے۔ حضرت ام جبیہؓ فرماتی ہیں کہ رسول اللہ ﷺ نے فرمایا: جو شخص دن رات میں یہ بارہ رکعتیں پڑھے گاؤں کے لئے جنت میں گھر بنایا جائے گا: ۲۰ ظہر سے پہلے، ۲۰ ظہر کے بعد، ۲۰ مغرب کے بعد، ۲۰ عشاء کے بعد اور ۲۰ فجر سے پہلے۔

**قرآن کی تلاوت کا اهتمام:** تلاوت قرآن کا روزانہ اہتمام کریں خواہ مقدار میں کم ہی کیوں نہ ہو۔ علماء کرام کی سرپرستی میں قرآن کریم کو سمجھ کر پڑھنے کی کوشش کریں۔ قرآن کریم میں وارد احکام و مسائل کو سمجھ کر اُن پر عمل کریں اور دوسروں کو پہنچائیں۔ یہ میری، آپکی اور ہر شخص کی ذمہ داری ہے۔ ریاض الصالحین، معارف الحدیث اور منتخب احادیث جیسی مختصر مگراہم کتب احادیث کا مطالعہ کریں۔

**حلال رزق پر اکتفا:** حرام رزق کے تمام وسائل سے فیکر کر صرف حلال رزق پر اکتفا کریں خواہ مقدار میں بظاہر کم ہی کیوں نہ ہو کیونکہ نبی اکرم ﷺ نے ارشاد فرمایا کہ کل قیامت کے دن کسی انسان کا قدم اللہ تعالیٰ کے سامنے سے ہٹ نہیں سکتا یہاں تک کہ وہ پانچ سوالوں کا جواب نہ دیدے۔ ان پانچ سوالات میں سے دو سوال مال کے متعلق ہیں کہ مال کہاں سے کمایا اور کہاں خرچ کیا؟

**بچوں کی دینی تعلیم و تربیت:** ہماری یہ کوشش فکر ہونی چاہئے کہ ہماری اولاد اہم و ضروری مسائل شرعیہ سے واقف ہو کر دنیاوی زندگی گزارے اور اخروی امتحان میں کامیاب ہو جائے کیونکہ اخروی امتحان میں ناکامی کی صورت میں دردناک عذاب ہے، جسکی تلافی مرنے کے بعد ممکن نہیں ہے، مرنے کے بعد آنسو کے سمندر بلکہ خون کے آنسو بہانے سے بھی کوئی فائدہ نہیں ہو گا۔

## ماہ شوال کے ۶ روزوں کے فضائل اور مسائل

شوال کے ۶ روزوں کے سنت ہونے پر جمہور علماء کا اتفاق ہے، صرف امام مالکؓ نے اپنی کتاب موطا امام مالکؓ میں (رمضان کے فوراً بعد یعنی عید الفطر کے دوسرے دن سے) ان ۶ روزوں کے اہتمام کو مکروہ تحریر کیا ہے۔ بعض حضرات نے عید الفطر کے فوراً بعد ان چھرزوں کو رکھ کر ساتویں شوال کی شام کو ایک تقریب کی صورت بنائی شروع کر دی تھی، ممکن ہے کہ اسی وجہ سے امام مالکؓ نے عید الفطر کے دوسرے دن سے اہتمام کے ساتھ ان ۶ روزے رکھنے کو مکروہ قرار دیا ہوتا کہ رمضان اور غیر رمضان کے روزوں میں فرق کیا جاسکے، جیسا کہ امام قرطیؓ نے تحریر کیا ہے کہ خسان کے بعض حضرات نے رمضان کی طرح عید الفطر کے ان ۶ روزوں کا اہتمام کیا۔۔۔ جمہور علماء کی رائے یہی ہے کہ شوال کے ۶ روزے سنت ہیں اور عید الفطر کے دوسرے دن سے ان کا اہتمام کیا جاسکتا ہے۔ احادیث میں ۶ روزے مسلسل رکھنے کا ذکر نہیں ہے، لہذا یہ چھرزوے ماہ شوال میں عید الفطر کے بعد لگاتار بھی رکھے جاسکتے ہیں اور نیچ میں نامہ کر کے بھی۔

## ماہ شوال کے ۶ روزے رکھنے کی فضیلت:

حضرت ابوالیوب الانصاریؓ سے روایت ہے کہ رسول اللہ ﷺ نے ارشاد فرمایا: جس نے رمضان کے روزے رکھے پھر اُس کے بعد چھوٹا شوال کے روزے رکھے تو وہ ایسا ہے گویا اُس نے سال بھر روزے رکھے۔ (صحیح مسلم، ابو داود، ترمذی، ابن ماجہ) اس مذکورہ حدیث میں دہر کا لفظ آیا ہے جس کے اصل معنی زمانے کے ہیں لیکن دیگر احادیث کی روشنی میں یہاں سال مراد ہے۔

رسول اللہ ﷺ نے اپنی امت کو بشارت دی ہے کہ ماہ رمضان کے روزے رکھنے کے

بعد شوال کے چھ روزے رکھنے والا اس قدر اجر و ثواب کا حقدار ہوتا ہے کہ گویا اس نے پورے سال روزے رکھے، اللہ تعالیٰ کے کریمانہ قانون کے مطابق ایک نیکی کا ثواب کم از کم دس گناہ ملتا ہے، جیسا کہ ارشادربانی ہے: جو شخص ایک نیکی لے کر آئے گا اس کو دس نیکیوں کا ثواب ملے گا۔ (سورہ الانعام ۱۶۰) تو اس طرح جب کوئی ماہ رمضان کے روزے رکھ گا تو دس مہینوں کے روزوں کا ثواب ملے گا اور جب شوال کے چھ روزے رکھے گا تو ۲۰ دنوں کے روزوں کا ثواب ملے گا تو اس طرح مل کر بارہ مہینوں یعنی ایک سال کے برابر ثواب ہو جائے گا۔

ذکر وہ فضیلت کے علاوہ علماء کرام نے تحریر کیا ہے کہ رمضان المبارک کے روزوں میں جو کوتا ہیاں سرزد ہو جاتی ہیں، شوال کے ان چھ روزوں سے اللہ تعالیٰ اس کوتا ہی اور کمی کو دور فرمادیتے ہیں۔ اس طرح ان چھ روزوں کی رمضان کے فرض روزوں سے وہی نسبت ہو گی جو سنن و نوافل کی فرض نمازوں کے ساتھ ہے کہ اللہ تعالیٰ سنن و نوافل کے ذریعہ فرض نمازوں کی کوتا ہیوں کو پورا فرمادیتا ہے جیسا کہ واضح طور پر نبی اکرم ﷺ نے ارشاد فرمایا ہے۔

**نونٹ:** اگر کسی شخص نے ان چھ روزوں کو رکھنا شروع کیا، لیکن کسی وجہ سے ایک یا دو روزہ رکھنے کے بعد دیگر روز نہیں رکھ سکتا تو اس پر باقی روزوں کی قضا ضروری نہیں ہے، اسی طرح اگر کوئی شخص ہر سال ان روزوں کے رکھنے کا اہتمام کرتا ہے مگر کسی سال نہ رکھ سکتا تو وہ گناہ گار نہیں ہے اور نہ ہی اس پر ان روزوں کی قضا واجب ہے۔

## زکاۃ کے مسائل

**زکاۃ کے معنی:** زکاۃ کے معنی پا کیزگی، بڑھوتری اور برکت کے ہیں۔

اللہ تعالیٰ نے ارشاد فرمایا: **خُذْ مِنْ أَمْوَالِهِمْ صَدَقَةً تُطَهِّرُهُمْ وَتُنَزَّكُهُمْ بِهَا وَصَلِّ عَلَيْهِمْ** ان کے مال سے زکاۃ لوتا کر ان کو پاک کرے اور با برکت کرے اُس کی وجہ سے اور دعا دے ان کو۔ (سورہ التوبہ ۱۰۳) شرعی اصطلاح میں مال کے اُس خاص حصہ کو زکاۃ کہتے ہیں جس کو اللہ تعالیٰ کے حکم کے مطابق فقیروں محتاجوں وغیرہ کو دے کر انہیں مالک بنادیا جائے۔

**زکاۃ کا حکم:** قرآن کریم کی آیات اور حضور اکرم ﷺ کے ارشادات سے زکاۃ کی فرضیت ثابت ہے۔ جو شخص زکاۃ کے فرض ہونے کا انکار کرے وہ کافر ہے۔

**زکاۃ کی فرضیت کب ہوئی:** زکاۃ کی فرضیت ابتداء اسلام میں ہی مکہ مکرمہ کے اندر نازل ہو چکی تھی، جیسا کہ امام تفسیر ابن کثیرؓ نے سورہ مزمل کی آیت فَإِيمُوا الصَّلَاةَ وَآتُوا الزَّكَاةَ سے استدلال فرمایا ہے۔ کیونکہ یہ سورت کی ہے اور بالکل ابتداء وحی کے زمانہ کی سورتوں میں سے ہے۔ البتہ احادیث سے معلوم ہوتا ہے کہ ابتداء اسلام میں زکاۃ کے لئے کوئی خاص نصاب یا خاص مقدار مقرر نہ تھی، بلکہ جو کچھ ایک مسلمان کی اپنی ضرورت سے فتح جاتا، اُس کا ایک براحتہ اللہ کی راہ میں خرچ کر دیتا۔ نصاب کا تعین اور مقدار زکاۃ کا بیان مدینہ منورہ میں ہجرت کے بعد ہوا۔

**زکاۃ کے فوائد:** زکاۃ ایک اہم عبادت ہے، اللہ کا حکم ہے، زکاۃ نکالنے سے ہمیں کوئی منفعت حاصل ہو یا نہ ہو، کوئی فائدہ ملے یا نہ ملے، اللہ کے حکم کی اطاعت بذات خود مقصود ہے۔ اصل مقصد تو زکاۃ کا یہ ہے، لیکن اللہ کا کرم ہے جو کوئی بندہ زکاۃ نکالتا ہے تو اللہ اُس کو دنیاوی فوائد بھی عطا فرماتے ہیں، ان فوائد میں سے یہ بھی ہے کہ

زکاۃ کی ادائیگی باقی مال میں برکت، اضافہ اور پاکیزگی کا سبب بنتی ہے۔ **سورۃ البقرۃ**

۲۷۴ میں اللہ تعالیٰ نے ارشاد فرمایا ﴿اللہ سود کو مٹاتا ہے اور صدقات لیتی زکاۃ کو بڑھاتا ہے﴾۔ نیز حضور اکرم ﷺ نے ارشاد فرمایا کہ جب کوئی بندہ زکاۃ نکالتا ہے تو فرشتے اُس کے حق میں دعا کرتے ہیں کہ ﴿اے اللہ! جو شخص اللہ کے راستے میں خرچ کر رہا ہے اس کو اور زیادہ عطا فرم اور اے اللہ جس شخص نے اپنے مال کو روک کر رکھ رہا ہے (یعنی زکاۃ ادا نہیں کر رہا ہے) تو اے اللہ اس کے مال پر ہلاکت ڈال دے۔﴾ اسی طرح حضور اکرم ﷺ نے ارشاد فرمایا: کوئی صدقہ کسی مال میں کمی نہیں کرتا ہے۔

**زکاۃ کس پر فرض ہے؟**: اُس مسلمان عاقل بالغ پر زکاۃ فرض ہے جو صاحبِ نصاب ہو۔ نصاب کا اپنی ضرورتوں سے زیادہ اور قرض سے بچا ہوا ہونا شرط ہے، نیز مال پر ایک سال گزرنا بھی ضروری ہے۔ لہذا معلوم ہوا کہ جس کے پاس نصاب سے کم مال ہے یا مال تو نصاب کے برابر ہے لیکن وہ قرض دار بھی ہے یا مال سال بھر تک باقی نہیں رہتا تو ایسے شخص پر زکاۃ فرض نہیں ہے۔

**زکاۃ کا نصاب**: 7.5% تولہ سونا یا 52.5 تولہ چاندی یا اُس کی قیمت کا نقدر روپیہ یا زیور یا سامانِ تجارت وغیرہ جس شخص کے پاس موجود ہے اور اُس پر ایک سال گزر گیا ہے تو اُس کو صاحبِ نصاب کہا جاتا ہے۔

**زکاۃ کتنی ادا کرنی ہے**: اوپر ذکر کئے گئے نصاب اور اس پر ایک سال گزرنے کے بعد صرف ڈھائی فیصد (2.5%) زکاۃ ادا کرنی ضروری ہے۔

**سامان تجارت میں کیا کیا داخل ہے**: مال تجارت میں ہروہ چیز شامل ہے جس کو آدمی نے بیچنے کی غرض سے خریدا ہو۔ لہذا جو لوگ Investment کی غرض سے پلات خرید لیتے ہیں اور شروع ہی سے یہ نیت ہوتی

ہے کہ جب اچھے پیے ملیں گے تو اس کو فروخت کر کے اس سے نفع کمائیں گے تو اس پلات کی مالیت پر بھی زکاۃ واجب ہے۔ لیکن پلات اس نیت سے خریدا کہ اگر موقع ہوا تو اس پر رہائش کے لئے مکان بنوالیں گے یا موقع ہو گا تو اس کو کرائے پر چڑھادیں گے یا کبھی موقع ہو گا تو اس کو فروخت کر دیں گے یعنی کوئی واضح نیت نہیں ہے بلکہ ویسے ہی خرید لیا ہے تو اس صورت میں اس پلات کی قیمت پر زکاۃ واجب نہیں ہے۔

**کس دن کی مالیت معتبر ہو گی؟** زکاۃ کی ادائیگی کے لئے اُس دن کی قیمت کا اعتبار ہو گا جس دن آپ زکاۃ کی ادائیگی کے لئے اپنے مال کا حساب لگارہے ہیں۔

**ہر ہر روپے پر سال کا گزدنا ضروری نہیں:** ایک سال مال پر گزر جائے۔ اسکا مطلب نہیں کہ ہر سال ہر ہر روپے پر مستقل سال گزرے۔ یعنی گزشتہ سال رمضان میں اگر آپ ۱۵ لاکھ روپے کے مالک تھے، جس پر ایک سال بھی گزر گیا تھا، زکاۃ ادا کر دی گئی تھی۔ اس سال رمضان تک جو رقم آتی جاتی رہی اُس کا کوئی اعتبار نہیں، بس اس رمضان میں دیکھ لیں کہ آپ کے پاس اب کتنی رقم ضروریات سے بچ گئی ہے اور اس رقم پر زکاۃ ادا کر دیں۔ مثلاً اس رمضان میں ۲ لاکھ روپے آپ کے پاس ضروریات سے بچ گئے ہیں تو ۶۰ لاکھ کا ۲.5% زکاۃ ادا کر دیں۔

### مستحقین زکاۃ یعنی زکاۃ کو ادا کریں؟

اللہ تعالیٰ نے سورۃ التوبۃ آیت نمبر ۶۰ میں ۸ مستحقین زکاۃ کا ذکر کیا ہے:

- (۱) فقیر یعنی وہ شخص جس کے پاس کچھ تھوڑا مال و اسباب ہے لیکن نصاب کے برابر نہیں۔ (۲) مسکین یعنی وہ شخص جس کے پاس کچھ بھی نہ ہو۔ (۳) جو کارکن زکاۃ وصول کرنے پر متعین ہیں۔ (۴) جن کی دلجمی کرنا منظور ہو۔ (۵) وہ غلام جسکی

آزادی مطلوب ہو۔ (۶) قرضدار یعنی وہ شخص جس کے ذمہ لوگوں کا قرض ہوا اور اُس کے پاس قرض سے بچا ہوا بقدر نصاب کوئی مال نہ ہو۔ (۷) اللہ کے راستے میں

چہاد کرنے والا۔ (۸) مسافر جو حالت سفر میں تنگ دست ہو گیا ہو۔

**وضاحت:** اس آیت میں اگرچہ صدقہ کا لفظ استعمال کیا گیا ہے مگر قرآن کریم کی دیگر آیات و نبی اکرم ﷺ کے اقوال کی روشنی میں مفسرین نے تحریر فرمایا ہے کہ یہاں صدقہ سے مراد زکاۃ ہے۔

### **جن لوگوں کو زکاۃ دینا جائز نہیں ہے:**

۱۔ اُس شخص کو جس کے پاس ضروریاتِ اصلیہ سے زائد بقدر نصاب مال موجود ہے۔

۲۔ سید اور بنی ہاشم۔ بنی ہاشم سے حضرت حارث بن عبدالمطلب، حضرت جعفر، حضرت عقیل، حضرت عباس اور حضرت علیؑ کی اولاد مراد ہے۔ ۳۔ اپنے ماں، باپ، دادا، دادی، نانا، نانی کو زکاۃ دینا جائز نہیں ہے۔ ۴۔ اپنے بیٹی، بیٹھی، پوتا، پوتی، نواسہ، نواسی کو زکاۃ دینا جائز نہیں ہے۔ ۵۔ شوہر اپنی بیوی کو زکاۃ نہیں دے سکتی ہے۔ ۶۔ کافر کو زکاۃ نہیں دی جا سکتی ہے۔

**نوٹ:** بھائی، بہن، بھتیجہ، بھتیجی، بھانجہ، بھانجی، پچا، پچھوپھی، خالہ، ماموں، ساس، سسر، دادا وغیرہ میں سے جو حاجتمند اور مستحق زکاۃ ہوں، انہیں زکاۃ دینے میں دوہراً ثواب ملتا ہے، ایک ثواب زکاۃ کا اور دوسرا صلحہ رحمی کا۔ بطور تحفہ یا ہدیہ بھی ان مذکورہ رشتہ داروں کو زکاۃ دی جا سکتی ہے۔

### **زکاۃ نہ نکالنے پر سخت و عیب:** سورۃ التوبۃ آیت نمبر ۳۲-۳۵

میں اللہ تعالیٰ نے اُن لوگوں کے لئے بڑی سخت وعید بیان فرمائی ہے جو اپنے مال کی کما حقہ زکاۃ نہیں نکالتے۔ اُن کے لئے بڑے سخت الفاظ میں خبر دی ہے، چنانچہ فرمایا کہ جو

لوگ اپنے پاس سونا چاندی جمع کرتے ہیں اور اُس کو اللہ کے راستے میں خرچ نہیں کرتے، تو (اے نبی) آپ اُن کو ایک دردناک عذاب کی خبر دے دیجئے، یعنی جو لوگ اپنا پیسہ، اپنا روپیہ، اپنا سونا چاندی جمع کرتے جا رہے ہیں اور اُن کو اللہ کے راستے میں خرچ نہیں کرتے، ان پر اللہ نے جو فریضہ عائد کیا ہے اُس کو ادا نہیں کرتے، اُن کو یہ خبر دے دیجئے کہ ایک دردناک عذاب اُن کا انتظار کر رہا ہے۔ پھر دوسری آیت میں اُس دردناک عذاب کی تفصیل ذکر فرمائی کہ یہ دردناک عذاب اُس دن ہو گا جس دن سونے اور چاندی کو آگ میں تپایا جائے گا اور پھر اُس آدمی کی پیشانی، اُس کے پہلو اور اُس کی پشت کو داغا جائے گا اور اس سے یہ کہا جائے گا کہ یہ ہے وہ خزانہ جو تم نے اپنے لئے جمع کیا تھا، آج تم خزانے کا مزہ چکھو، جو تم اپنے لئے جمع کر رہے تھے۔ اللہ تعالیٰ ہم سب کو اس انجام بد سے محفوظ فرمائے، آمین۔

☆☆☆

ایک حدیث میں نبی اکرم ﷺ نے ارشاد فرمایا کہ جب مال میں زکاۃ کی رقم شامل ہو جائے یعنی پوری زکاۃ نہیں نکالی بلکہ کچھ زکاۃ نکالی اور کچھ رہ گئی تو وہ مال انسان کے لئے تباہی اور ہلاکت کا سبب ہے۔ لہذا حساب لگا کر احتیاطاً کچھ رقم زکاۃ کی ادائیگی میں زیادہ ادا کرنی چاہئے۔

### زکاۃ سے متعلق چند متفرق مسائل:

☆ زکاۃ جس کو دی جائے اُسے یہ بتانا کہ یہ مال زکاۃ ہے ضروری نہیں بلکہ کسی غریب کے بچوں کو عیدی یا کسی اور نام سے دیدیانا بھی کافی ہے۔ ☆ دینی مدارس میں غریب طالب علموں کے لئے زکاۃ دینا جائز ہے۔ ☆ زکاۃ کی رقم کو مساجد، ہسپتال، یتیم خانے اور مسافرخانے کی تعمیر میں صرف کرنا جائز نہیں ہے۔ ☆ اگر عورت بھی صاحب نصاب ہے تو اُس پر بھی زکاۃ فرض ہے البتہ اگر شوہر خود ہی عورت کی طرف سے زکاۃ کی ادائیگی اپنے مال سے کر دے تو زکاۃ ادا ہو جائے گی۔

## سونے یا جاندی کے زیورات پر زکاۃ

حضرت عمر فاروقؓ، حضرت عبد اللہ بن مسعودؓ، حضرت عبد اللہ بن عباسؓ، حضرت عبد اللہ بن عمر و بن العاصؓ، اسی طرح مشہور و معروف تابعین حضرت سعید بن جبیرؓ، حضرت عطاءؓ، حضرت مجاهدؓ، حضرت ابن سیرینؓ، امام زہریؓ، امام ثوریؓ، امام او زاعیؓ اور امام اعظم ابوحنیفہؓ قرآن و سنت کی روشنی میں عورتوں کے سونے یا چاندی کے استعمالی زیور پر وجوہ بزکاۃ کے قائل ہیں اگر وہ زیور نصاب کے مساوی یا زائد ہو اور اس پر ایک سال بھی گزر گیا ہو، جس کے خلاف دلائل پیش کئے جاتے ہیں:

﴿٤١﴾

قرآن و سنت کے وہ عمومی حکم جن میں سونے یا چاندی پر بغیر کسی (استعمالی یا غیر استعمالی) شرط کے زکاۃ واجب ہونے کا ذکر ہے اور ان آیات و احادیث شریفہ میں زکاۃ کی ادائیگی میں کوتاہی کرنے پر سخت ترین وعید یہ وارد ہوئی ہے۔ متعدد آیات و احادیث میں یہ عموم ملتا ہے، اختصار کی وجہ سے صرف ایک آیت اور ایک حدیث پر اکتفاء کرتا ہوں: **وَالَّذِينَ يَكْنِزُونَ الْذَهَبَ وَالْفِضَّةَ وَلَا يُنْفِقُونَهَا فِي سَبِيلِ اللَّهِ فَبَشِّرُهُمْ بِعَذَابٍ أَلِيمٍ**. یوں یہ حکمی علیہا فی نار جَهَنَّمَ فُتُحُکَمَ بِهَا جَبَاهُهُمْ وَجُنُوبُهُمْ وَظُهُورُهُمْ هَذَا مَا كَنْزْتُمْ لَا نُفْسِكُمْ فَذُوقُوا مَا كُنْتُمْ تَكْنِزُونَ (سورۃ التوبہ: ۳۵، ۳۶) جو لوگ سونا یا چاندی جمع کر کے رکھتے ہیں اور ان کو اللہ کی راہ میں خرچ نہیں کرتے (یعنی زکاۃ نہیں نکالتے) سو آپ ان کو ایک بڑے دردناک عذاب کی خبر سنادیجئے، جو کہ اس روز واقع ہو گی کہ ان (سونے و چاندی) کو دوزخ کی آگ میں تپایا جائے گا، پھر ان سے لوگوں کی پیشانیوں اور ان کی کروٹوں اور ان کی پشتوں کو داغ دیا جائے گا۔ اور یہ جتنا یا جائے گا کہ یہ وہ ہے جس کو تم اپنے واسطے جمع کر کے رکھتے ہیں۔ سواب اپنے جمع کرنے کا مزہ چکھو۔ نبی اکرم ﷺ نے فرمایا:

جس مال کی زکاۃ ادا کر دی جائے وہ کنز تم (جمع کئے ہوئے) میں داخل نہیں ہے۔  
**(ابوداؤد، مسلم)** غرضیکہ جس سونے و چاندی کی زکاۃ ادا نہیں کی جاتی ہے، کل قیامت کے دن وہ سونا و چاندی جہنم کی آگ میں تپایا جائے گا، پھر اس سے ان کی پیشانیوں، پہلوؤں اور پیشتوں کو داغا جائے گا۔۔۔ اللہ تعالیٰ ہم سب کو مال اور سونے و چاندی کے زیورات پر زکاۃ کی ادائیگی کرنے والا بنائے تاکہ اس دردناک عذاب سے ہماری حفاظت ہو۔ آمین۔

**عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَا مِنْ صَاحِبٍ ذَهَبٍ وَلَا فِضَّةٍ لَا يُؤْدَى مِنْهَا حَقًّهَا إِلَّا إِذَا كَانَ يَوْمُ الْقِيَامَةِ صُفِّحَتْ لَهُ صَفَائِحُ مِنْ نَارٍ فَأُخْمِيَ عَلَيْهَا فِي نَارِ جَهَنَّمَ فَيُكَوَّنِي بِهَا جَنْبُهُ وَجَسِينُهُ وَظَهَرُهُ كُلُّمَا رُدَثَ أُعْيَدُتْ لَهُ فِي يَوْمٍ كَانَ مِقْدَارُهُ خَمْسِينَ الْفَ سَنَةً حَتَّى يُقْضَى بَيْنَ الْعِيَادَ فَيَرَى سَبِيلَهُ إِمَامًا إِلَى الْجَنَّةِ وَإِمَامًا إِلَى النَّارِ** (مسلم، کتاب الزکاۃ، باب فیمن لا یؤدی الزکاۃ) حضور اکرم صلی اللہ علیہ وسلم نے ارشاد فرمایا: کوئی شخص جو سونے یا چاندی کا مالک ہو اور اس کا حق (یعنی زکاۃ) ادا نہ کرے تو کل قیامت کے دن اس کا گویا کہ وہ خود آگ کے پترے ہیں۔ پھر اس سے اس شخص کا پہلو، پیشانی اور کردار اغدی جائے گی اور قیامت کے پورے دن میں جس کی مقدار پچاس ہزار سال ہوگی، بار بار اسی طرح تپا تپا کردار اغدی جاتے رہیں گے، یہاں تک کہ ان کے لئے جنت یا جہنم کا فیصلہ ہو جائے۔ اس آیت اور حدیث میں عمومی طور پر سونے یا چاندی پر زکاۃ کی عدم ادائیگی پر دردناک عذاب کی خبر دی گئی ہے خواہ وہ استعمالی زیور ہوں یا تجارتی سونا و چاندی۔ قرآن میں کسی ایک جگہ بھی استعمالی زیور کا استثنی نہیں کیا گیا ہے۔

﴿٢﴾ حضرت عبد اللہ بن عمرؓ سے روایت ہے کہ ایک عورت نبی اکرم ﷺ کی خدمت میں حاضر ہوئی۔ اس کے ساتھ اسکی بیٹی تھی جو دوسونے کے بھاری کنگن پہنے ہوئے تھی۔ نبی اکرم ﷺ نے اس عورت سے کہا کہ کیا تم اس کی زکاۃ ادا کرتی ہو؟ اس عورت نے کہا: نہیں۔ تو نبی اکرم ﷺ نے فرمایا: کیا تم چاہتی ہو کہ اللہ تعالیٰ ان کی وجہ سے کل قیامت کے دن آگ کے کنگن تمہیں پہنانے۔ تو اس عورت نے وہ دونوں کنگن اتنا کر کر نبی اکرم ﷺ کی خدمت میں اللہ کے راستے میں خرچ کرنے کے لئے پیش کر دئے۔ (ابوداؤد، کتاب الزکاۃ بباب الکنز ما هو وزکاة الحلی۔

مندادہ۔ ترمذی۔ دارقطنی) شارح مسلم امام نوویؓ نے اس حدیث کو صحیح قرار دیا ہے۔

﴿۳﴾ حضرت عائشہؓ فرماتی ہیں کہ نبی اکرم ﷺ میرے پاس تشریف لائے اور میرے ہاتھ میں چھلاند لیکر مجھ سے کہا کہ اے عائشہ! یہ کیا ہے؟ میں نے کہا: اے اللہ کے رسول! یہ میں نے آپ کے لئے زینت حاصل کرنے کی غرض سے بنوایا ہے۔ تو نبی اکرم ﷺ نے کہا: کیا تم اس کی زکاۃ ادا کرتی ہو؟ میں نے کہا: نہیں۔ نبی اکرم ﷺ نے فرمایا: تو پھر یہ تمہیں جہنم میں لے جانے کے لئے کافی ہے۔ (ابوداؤد ۲۳۳/ دارقطنی) محدثین کی ایک جماعت نے اس حدیث کو صحیح قرار دیا ہے۔ امام خطابیؓ نے (معالم السنن ۱/ ۶۱۳) میں ذکر کیا ہے کہ غالب گمان یہ ہے کہ چھلاتا ہنا نصاب کو نہیں پہنچتا ہے، اس کے معنی یہ ہیں کہ اس چھلنے کو دیگر زیورات میں شامل کیا جائے، نصاب کو پہنچنے پر زکاۃ کی ادائیگی کرنی ہوگی۔ امام سفیان ثوریؓ نے بھی یہی توجیہ ذکر کی ہے۔

﴿۴﴾ حضرت اسماء بنت زیدؓ روایت کرتی ہیں کہ میں اور میری خالہ نبی اکرم ﷺ کی خدمت میں حاضر ہوئیں، ہم نے سونے کے کنگن پہن رکھے تھے۔ تو نبی

اکرم ﷺ نے کہا: کیا تم اس کی زکاۃ ادا کرتی ہو؟ ہم نے کہا: نہیں۔ نبی اکرم ﷺ نے فرمایا: کیا تم ڈرتی نہیں کہ کل قیامت کے دن اللہ تعالیٰ ان کی وجہ سے آگ کے لئے تھمہیں پہنائے؟ لہذا ان کی زکاۃ ادا کرو۔ (منداحمد) محدثین کی ایک جماعت نے اس حدیث کو صحیح قرار دیا ہے۔ متعدد احادیث صحیحہ میں زیورات پر زکاۃ کے واجب ہونے کا ذکر ہے، یہاں طوالت سے بچنے کے لئے صرف تین احادیث ذکر کی گئی ہیں۔

استعمالی زیور میں زکاۃ واجب نہ قرار دینے والے عموماً دو دلیلیں پیش کرتے ہیں:

(۱) **عقلی دلیل:** اللہ تعالیٰ نے اسی مال میں زکاۃ کو واجب قرار دیا ہے جس میں بڑھوتری کی گنجائش ہو، جبکہ سونے اور چاندنی کے زیورات میں بڑھوتری نہیں ہوتی ہے۔ حالانکہ حقیقتاً زیورات میں بھی اضافہ ہوتا ہے، آج کل تو تجارت سے زیادہ margin سونے میں موجود ہے۔ (۲) **چند احادیث و آثار صحابہ:** وہ سب کے سب ضعیف ہیں جیسا کہ محدثین نے دلائل کے ساتھ تحریر کیا ہے۔

**﴿اصولی بات﴾:** جہوڑ علماء کرام نے قرآن و حدیث کی روشنی میں یہی تحریر کیا ہے کہ استعمالی زیورات میں نصاب کو پہنچنے پر زکاۃ واجب ہے۔ سعودی عرب کے سابق مفتی عام شیخ عبدالعزیز بن باڑ کی بھی قرآن و سنت کی روشنی میں یہی رائے ہے کہ استعمالی زیور پر زکاۃ واجب ہے۔ یقیناً بعض علماء نے اختلاف کیا ہے لیکن اس حقیقت کا کوئی انکار نہیں کر سکتا کہ قرآن کریم میں جہاں کہیں بھی سونے یا چاندنی پر زکاۃ کی ادائیگی نہ کرنے پر سخت وعیدیں وارد ہوئی ہیں کسی ایک جگہ بھی استعمالی یا تجارتی سونے میں کوئی فرق نہیں کیا گیا ہے۔ نیز استعمالی زیور کو زکاۃ سے مستثنی کرنے کے لئے کوئی غیر قابل نقد و جرح حدیث احادیث کے ذخیرہ میں نہیں ملتی ہے، بلکہ بعض احادیث صحیحہ

استعمالی زیور پر زکاۃ واجب ہونے کی واضح طور پر رہنمائی کر رہی ہیں۔ نیز استعمالی زیور پر زکاۃ کے واجب قرار دینے کے لئے اگر کوئی حدیث نہ بھی ہو تو قرآن کریم کے عمومی حکم کی روشنی میں ہمیں ہر طرح کے سونے و چاندی پر زکاۃ ادا کرنی چاہئے خواہ اس کا تعلق استعمال سے ہو یا نہیں، تاکہ کل قیامت کے دن رسوانی، ذلت اور دردناک عذاب سے نجح سکیں۔ نیز استعمالی زیور پر زکاۃ کے واجب قرار دینے میں غریبوں، مسکینوں، تیمبوں اور بیواؤں کا فائدہ ہے تاکہ دولت چند گھروں میں نہ سمشے بلکہ ہم اپنے معاشرہ کو اس قسم سے بہتر بنانے میں مدد حاصل کریں۔

### ﴿چند وضاحتیں﴾:

☆ اگر زیورات استعمال کے لئے نہیں ہیں بلکہ مستقبل میں کسی تنگ وقت میں کام آنے (مثلاً بیٹی کی شادی) کے لئے رکھے ہوئے ہیں یا سال سے زیادہ ہو گیا اور ان کا استعمال بھی نہیں ہوا تو اس صورت میں سونے کے زیورات پر زکاۃ کے واجب ہونے پر تمام علماء کرام کا اتفاق ہے، یعنی امت مسلمہ کا دوسرا مکتب فکر بھی متفق ہے۔

☆ زیورات کی زکاۃ میں زکاۃ کی ادائیگی کے وقت پرانے سونے کے بینچے کی قیمت کا اعتبار ہو گا۔ یعنی آپ کے پاس جو سونا موجود ہے اگر اس کو مارکیٹ میں پچیں تو وہ کتنے میں فروخت ہو گا اس قیمت کے اعتبار سے زکاۃ ادا کرنی ہوگی۔

**Diamond** ☆ پر زکاۃ واجب نہ ہونے پر امت مسلمہ متفق ہے کیونکہ شریعت اسلامیہ نے اس کو قیمتی پھروں میں شمار کیا ہے۔ ہاں اگر یہ تجارت کی غرض کے لئے ہوں تو پھر نصاب کے برابر یا زیادہ ہونے کی صورت میں زکاۃ واجب ہوگی۔ ☆ اگر کسی شخص کے پاس سونے یا چاندی کے علاوہ نقدی یا بینک بیلینس بھی ہے تو ان پر بھی زکاۃ ادا کرنی ہوگی، البتہ دو بنیادی شرطیں ہیں: ۱) نصاب کے مساوی یا زائد ہو۔ ۲) ایک سال گزر گیا ہو۔

## دعا و آداب دعا

اللہ تبارک و تعالیٰ نے سورۃ البقرۃ کی آیات (۱۸۳-۱۸۷) میں روزہ کے بعض احکام قدرے تفصیل سے ذکر فرمائے ہیں۔ دعا کا ماہ رمضان سے خاص تعلق ہونے کی وجہ سے اللہ تبارک و تعالیٰ نے ماہ رمضان کے ذکر کے عین درمیان دعا کا ذکر فرمایا ہے: وَإِذَا سَأَلَكَ عِبَادٌ عَنْ فِيَّ إِنْ قَرِيبٌ، أُجِيبُ دَعْوَةَ الدَّاعِ إِذَا دَعَانِ فَلَيْسَتِ جِيْبُ الْيَٰٓ وَلَيْسَ مُنْوِا بِيَ لَعَلَّهُمْ يَرْشُدُونَ (سورۃ البقرۃ ۱۸۶) اور (اے پیغمبر!) جب میرے بندے آپ سے میرے بارے میں پوچھیں تو (آپ ان سے کہہ دیجئے کہ) میں اتنا قریب ہوں کہ جب کوئی مجھے پکارتا ہے تو میں پکارنے والی کی پکار سنتا ہوں، لہذا وہ بھی میری بات دل سے قبول کریں اور مجھ پر ایمان لا کیں تاکہ وہ راہ راست پر آ جائیں۔۔۔۔۔ لہذا ہمیں پوری زندگی خاص کر ماہ مبارک کی باہر کت گھڑیوں میں اللہ تعالیٰ سے اپنی دنیاوی و اخروی ضرورتوں کو خوب مانگنا چاہئے۔

### **دعا مانگنے کے چند آداب:**

☆☆ سب سے پہلے، اللہ کی بڑائی بیان کرنا اور نبی اکرم ﷺ پر درود پڑھنا۔

☆☆ دعا کے وقت باوضحو ہونا (اگر ممکن ہو)۔

☆☆ دونوں ہاتھ اٹھانا اور قبلہ رخ ہونا اور پوری توجہ کے ساتھ دعا کرنا۔

☆☆ رورو کر دعا میں مانگنا یا کم از کم رونے کی صورت بنانا۔

☆☆ ہر دعا کو تین بار مانگنا۔

☆☆ آواز کو زیادہ بلند نہ کرنا (خاص طور پر، جب تہا دعا کریں)۔

☆☆ اللہ کے علاوہ کسی دوسرے سے نہ مانگنا۔

☆☆ کھانے، پینے اور پہنچنے میں صرف حلال رزق پر اکتفاء کرنا۔

# حج مبرور

محمد نجيب سنجلي قاسمي



## حَيَّ عَلَى الصَّلَاةِ



محمد نجيب سنجلي قاسمي

أذْعُ إِلَيْكُمْ بِالْحَكْمَةِ وَالْمُؤْمِنَةِ الْخَسْتَةِ  
اَتَيْتُ رَبِّي رَاهِي طَرِيقَتِي وَرَاهِي مَسْكِنَتِي (سورة آل عمران، آية ١٥٦)

### اصلاحي مضمدين



محمد نجيب سنجلي قاسمي

Haj Presentation  
by

Mohammad Najeeb Qasmi

[www.najeebqasmi.com](http://www.najeebqasmi.com)